

غیر آیت‌الله مکارم شیرازی



فَلَا تُنْهِي



رسانی: علی علی

یہ کتاب بر ق شکل میں نشر ہوئی ہے اور شبکہ الامین الحسین (علیہ ما السلام) کے گروہ علمی کی نگرانی میں تنظیم ہوئی ہے

**فلسفہ انتظار**

**مؤلف: مکارم شیرازی، ناصر (آیة اللہ)**

**مترجم / مصحح: احمد علی عابدی**

**ناشر: نور اسلام**

**نشر کی جگہ: فیض آباد ہندوستان**

**نشر کا سال: 1983**

**جلدوں کی تعداد: 1**

**صفحات: 104**

**سائز: رقی**

**زبان: اردو**

## پیش لفظ

خداوند عالم نے جب انسان کو پیدا کیا تو اس کی مرضی یہ تھی کہ انسان ہدایت کی شاہراہ چرگاہ میں اور ضلالت و گراہی کے راستوں سے دور رہے۔ اسی بنا پر خداوند عالم نے اس روئے زمین پر سب سے پہلے جس انسان کو بھیجا اس کو "رہبر" بنا کر بھیجا۔ تاکہ بعد میں آنے والے رہبر کی تلاش میں سرگردان نہ رہیں۔

رہبر کے ساتھ ساتھ خداوند عالم نے ایک ایسا جامع نظام حیات بھی بھیجا جس کے تمام قانون فطرت کی بنیاد پر بنائے گئے ہیں، تاکہ قوانین پر عمل کرنے میں کوئی دشواری پیش نہ آئے۔ یہ قوانین فطرت کے سانچے میں اس لئے ڈھالے گئے کہ ان پر عمل کرنے کے لئے بس ضمیر کی آواز کافی ہو اور رہبروں کی ذمہ داری توجہ دلانا ہو۔ اس حقیقت کی طرف مولائے کائنات (ع) نے نبی البلاغہ میں ارشاد فرمایا ہے:--

ابنیاء اس لئے مبعوث کیے گئے تاکہ وجود انسانی میں عقل کے پوشیدہ خزانوں کو سامنے لاسکیں۔

جس وقت سے زمین آباد ہوئی ہے اس وقت سے آج تک کبھی ایسا نہیں ہوا کہ پوری زمین پر اللہ کی حکمرانی ہو، اور بس اسی کا قانون چل رہا ہو۔ ہاں جناب سلیمان علیہ السلام کے زمانے میں ضرور کچھ دن دنیا پر اللہ کے قوانین کی حکومت تھی۔ کچھ دن اس مدت کے مقابلہ میں لکھا گیا جب الہی احکام کا نفاذ نہیں تھا۔

ایک طرف ہم یہ دیکھ رہے ہیں کہ شیطان کی مسلسل کوشش یہ ہے کہ الہی احکام نافذ نہ ہونے پائیں۔ ہدایت کی شاہراہ کے بجائے انسان ضلالت کی وادیوں میں ہاتھ پیر مارتار ہے اور اسی حالت میں جان دے دے۔

ہم یہ دیکھتے ہیں کہ گراہ کرنے کا جو منصوبہ شیطان نے بنایا تھا وہ اس میں کافی حد تک کامیاب رہا اور آج تک الہی احکام ساری دنیا پر نافذ نہ ہو سکے۔

ایک مدت کے بعد خدا کے مخلص بندوں نے ایران سے شیطانی حکومت کو اکھاڑ پھینکا اور الہی احکام نافذ کئے۔ مگر شیطان نے اس حکومت کے خلاف اتنا زیادہ پروپیگنڈہ کیا کہ نزدیک کے ممالک بھی حقیقت حال سے آکاہ نہ ہو سکے اور اندریشہائے دور و دراز میں بتلانظر آتے ہیں۔

ہاں ایک سوال یہ ہو سکتا ہے کہ کیا تک یہی صورت حال رہے گی۔ ساری دنیا پر اللہ کے احکام نافذ نہ ہو پائیں گے، اور شیطان کی عمل داری قائم رہے گی؟۔

اگر اس سوال کا جواب ثابت ہے تو اس کا مطلب یہ نکلے گا کہ الہی احکام میں اس کی لیاقت ہی نہیں کہ ساری دنیا پر ان کا نفاذ ہو سکے۔

وہ لوگ جو عقیدہ مہدویت کے قائل نہیں ہیں ان کے پاس گذشتہ سوال کا جواب ہی نہیں۔

البته وہ افراد جو عقیدہ مہدویت کو دل سے لگائے ہوئے ہیں، یقین کامل سے یہ بات کہتے ہیں کہ شیطان کی ساری ریشہ دوایاں پس چند روزہ ہیں، باطل کی چمک دمک وقتی ہے۔

ایک دن یقیناً ایسا آئے گا جب اللہ کی آخری حجت کا ظہور ہو گا۔ روئے زین پر صرف اللہ کے احکام نافذ ہوں گے۔ فطرت سے منحرف انسان اپنی فطرت کی طرف واپس آجائے گا، انسان کا ضمیر اتنا زیادہ بیدار ہو جائے گا کہ وہ انسان کو انحراف سے باز رکھے گا۔

حضرت ولی عصر (عج) کے سلسلے میں اس مختصر کتاب میں جامع معلومات فراہم کی گئی ہیں۔

اس کے پہلے ایڈیشن میں صرف "انتظار" کا فلسفہ بیان کیا گیا تھا۔ لیکن اس جدید ایڈیشن میں کتنی نئے مباحث کا اضافہ کیا گیا ہے۔

"انتظار" بھی استاد بزرگوار آیۃ اللہ مکارم شیرازی مدظلہ کے قلم کی تخلیق تھا اور جن نئے مباحث کا اضافہ کیا گیا ہے وہ بھی استاد بزرگوار کی گراں یا یہ تصنیف "محمدی انقلابی بزرگ" سے اقتباس کیے گئے ہیں۔

نام: محمد

کنیت: ابو القاسم

القب: محمدی، صاحب الزمان، قائم، منتظر، ولی عصر، بقیۃ اللہ

والد بزرگوار: حضرت امام حسن عسکری علیہ السلام

والدہ ماجدہ: جناب نرجس خاتون

تاریخ ولادت: 15 / شعبان، 255 ہجری

جائے ولادت: سامراء (عراق)

غیبت صغیری: 260 ہجری

غیبت صغیری میں امام علیہ السلام کے نائبین:

(1) ابو عمر عثمان بن سعید العمری (ربیع الاول 260 - شعبان 265)

(2) ابو جعفر محمد بن عثمان بن سعید العمری - شعبان 265 - جمادی الاولی (305)

(3) ابو القاسم حسین بن روح النوخنی (جمادی الاولی 305 - شعبان 326)

(4) ابو الحسن علی بن محمد السمری (شعبان 326 - شعبان 329)

غیبت صغری میں امام علیہ السلام عام نگاہوں سے پوشیدہ تھے۔ مگر ان نائبین کے ذریعہ امام تک رسائی ممکن تھی۔ یہ نائبین لوگوں کے مسائل امام کی خدمت میں پیش کرتے تھے اور امام جواب مرحمت فرمادیتے تھے۔ ایک نائب کے انتقال کے بعد دوسرے نائب کا تعین فرمادیتے تھے۔ لیکن ابوالحسن السمری کے انتقال سے چند دن پہلے آپ نے توقع میں تحریر فرمایا کہ: اسی ہفتہ تمہارا انتقال ہو جائے گا، تم کسی کو نائب معین نہ کرنا۔۔۔۔۔

غیبتِ کبریٰ شروع ہونے والی ہے، خدا کے حکم سے ظہور ہو گا۔ اس دوران جو میری ملاقات کا دعویٰ کرے وہ جھوٹا ہے۔" غیبت صغری کے بعد نیابت خاصہ کا دور ختم ہو گیا۔ غیبتِ کبریٰ میں نیابت عامہ کا آغاز ہوا۔ غیبتِ کبریٰ میں امام نے دین کے تحفظ کی ذمہ داری کسی خاص فرد پر نہیں بلکہ عادل فقہاء پر عائد فرمائی ہے۔

ایک توقع میں امام علیہ السلام نے ارشاد فرمایا: جدید مسائل کے بارے میں ہم اری احادیث کے راوی (فقہاء) کی طرف رجوع کرو، کیونکہ یہ میری طرف سے تم لوگوں پر حجت ہیں اور میں خدا کی طرف سے ان پر حجت ہوں، ان کی بات کو رد کرنا میری بات کا رد کرنا ہے۔"

گذشتہ انبیاء علیہم السلام کی شریعتیں اس لئے تحریف کا شکار ہو گئیں کہ اس وقت ایسے این فقہاء نہ تھے۔۔۔ لاائق صد آفریں ہیں وہ فقہاء جنہوں نے دین کو تحریف سے محفوظ رکھا اور ہم تک دین ہو چایا۔ اور اس اسلام دشمن دور میں اسلام کا پرچم بلند کیے ہوئے ہیں۔ سلام ہوا فقہاء پر۔

جس دن ان کی ولادت ہوئی، جس دن ان کی وفات ہوئی اور جس دن وہ محشر کیے جائیں گے۔ آئیے حضرت ولی عصر ارواحنافہ کے اقوال پر ایک نظر ڈالیں، اور ان پر عمل کرنے کی کوشش کریں۔ میرا وجود غیبت میں بھی لوگوں کے لیے ایسا ہی مفید ہے جیسے آفتاب بادلوں کی اوٹ سے۔ میں زین کو عدل و انصاف سے اس طرح بھر دوں گا جس طرح وہ ظلم وجود سے بھر گئی ہے۔ ظہور میں تعمیل کے لئے دعا مانگو کیونکہ اسی میں تمہاری بھلائی ہے۔

جو لوگ ہم ارے اموال کو مشتبہ اور مخلوط کیے ہوئے ہیں، جو کوئی بھی اس میں سے ذرہ برابر بلا استحقاق کھائے گا گویا اس نے اپنا شکم آگ سے پر کیا۔

میں اہل زین کے لئے اس طرح باعث امان ہوں جس طرح ستارے اہل آسمان کے لئے۔ ہم ارا عالم تمہارے سارے حالات پر محیط ہے اور تمہاری کوئی چیز ہم سے پوشیدہ نہیں ہے۔ ہم تمہاری خبر گیری سے غافل نہیں ہیں اور نہ تمہاری یاد اپنے دل سے نکال سکتے ہیں۔

ہر وہ کام کرو جو تمھیں ہم سے نزدیک کر دے اور ہر اس عمل سے پرہیز کرو جو ہم امرے لئے بار خاطر اور ناراضیگی کا سبب ہو۔  
تم میں کوئی تقویٰ اختیار کرے گا اور مستحق تک اس کا حق پہنچانے گا وہ آنے والی آفتوں سے محفوظ رہے گا۔

اگر ہم امرے چاہئے والے اپنے عہدو پیمان کی وفا کرتے تو ہم اری ملاقات میں تاخیر نہ ہوتی۔ اور ہم اری زیارت انھیں جلد نصیب ہوتی۔

ہم میں تم سے کوئی چیز دور نہیں کرتی مگر وہ جو ہم میں ناگوار اور ناپسند ہیں۔  
نمایش شیطان کو رسوا کر دیتی ہے، نماز پڑھو اور شیطان کو رسوا کرو۔

تعجب ہے ان لوگوں کی نماز کیسے قبول ہوتی ہے جو سورہ اٹا انزالہ کی تلاوت نہیں کرتے۔

ملعون ہے ملعون وہ شخص جو نماز مغرب میں اتنی تاخیر کرے کہ تارے خوب کھل جائیں۔

اور ملعون ہے، ملعون ہے وہ شخص جو نماز صبح میں اتنی تاخیر کرے جب کہ تمام ستارے غائب ہو جائیں۔

### بطور ابتداء

آج دانش و رحسرات یہ کہتے ہوئے نظر آرہے ہیں کہ اگر دنیا کی یہی حالت رہی اور اسی رفتار سے مہلک ہتھیاروں میں اضافہ ہوتا رہا تو دنیا بہت جلد نیست و نابود ہو جائے گی۔ دنیا میں کبھی امن قائم نہیں ہو سکتا۔

اگر دنیا میں امن قائم ہو سکتا ہے تو اس کی بس ایک صورت ہے اور وہ یہ کہ دنیا سے مالک کی تقسیم اور جغرافیائی حد بندیاں ختم ہو جائیں، پوری دنیا پر صرف ایک حکومت ہو اور بس یہی ایک صورت ہے جس کی بنابر امن قائم ہو سکتا ہے۔ آج نہیں تو کچھ دنوں بعد ضرور یہ حقیقت بالکل واضح ہو جائے گی۔

ایک سوال ذہن میں کروٹیں لیتا ہے کہ اس عظیم حکومت کی رہبری کس کے سپرد ہو، نیام حکومت کس کے ہاتھوں میں ہو۔؟  
نیام حکومت بس اسی کے ہاتھوں میں ہونا چاہیئے جس نے اپنے اوپر پورا اختیار ہو، جو جذبات پر باقاعدہ مسلط ہو۔ جذبات میں بہہ جانے والا، خواہشات کے سمندر میں غرق ہو جانے والا کبھی صحیح رہبری نہیں کر سکے گا۔ خواہشات کا پابند ہونے کا مطلب یہی ہے کہ عدل و انصاف کا دامن اس کے ہاتھوں سے چھوٹ جائے، تو اس میں امن کہاں قائم ہو سکتا ہے۔

اگر دنیا کے عام انسان اس عظیم رہبری کی صلاحیت رکھتے ہوئے تو دنیا کب کی گہوارہ امن بن چکی ہوتی۔  
ضرورت ہے ایک ایسے رہبر کی جسے ہم اصطلاحاً معصوم کہتے ہیں۔

اس بات پر دنیا کے تمام مسلمان متفق ہیں کہ قبل ایک ایسے انسان کا ظہور ہو گا جو معصوم ہو گا، ساری دنیا پر اس کی حکومت ہو گی، جس کے نتیجے یہ میدانِ جنگ گہوارہ امن میں تبدیل ہو جائے گا۔

اختلاف صرف اس بات کا ہے کہ وہ عظیم انسان پیدا ہو چکا ہے، یا پیدا ہو گا۔۔۔؟ شیعوں کا عقیدہ یہ ہے کہ وہ عظیم انسان 256  
ہجری میں اس دنیا میں آچکا ہے، اور اس وقت وہ پرده غیبت میں ہے، جس کا ہم لوگ انتظار کر رہے ہیں۔

کیا ایک انسان اتنے دنوں تک زندہ رہ سکتا ہے۔؟

اگر وہ زندہ ہے تو ہم میں دھکائی کیوں نہیں دیتا۔؟

ارادہ تو یہی تھا کہ اس مقدمہ میں اس قسم کے سوالات کا معقول اور اطمینان بخش جواب قرآن و حدیث کی روشنی میں دیا جائے  
گرہ اس صورت میں کتاب کافی طویل ہو جاتی۔ جس کی بناء پر صرف نظر کرنا پڑا۔ اگر توفیق خداوندی شامل حال رہی تو انشاء اللہ  
عنقریب ان موضوعات کو پیش کیا جائے گا۔

ایک سوال اور ہوتا ہے، اور وہ یہ کہ:

اگر ایک امامِ غائب کا عقیدہ ایک خالص اسلامی عقیدہ ہے اور امام کا انتظار کرنا ایک عظیم عبادت ہے تو اس انتظار کا فائدہ کیا  
ہے۔ اور اس عقیدے کے اثرات انسانی زندگی پر کیا ہیں۔؟

اس سوال کا مفصل جواب قرآن و حدیث کی روشنی میں اس کتابچے میں ملے گا۔

اس کتابچے کو استاد محترم دانشمند عالیٰ قدر حضرت علامہ الحاج آقائی ناصر مکارم شیرازی دام ظله العالیٰ نے تحریر فرمایا ہے۔ آپ  
کا شمار "حوزہ علمیہ قم" (ایران) کے صفت اول کے اساتذہ کرام میں ہوتا ہے، آپ کے جلسہ درس میں سیکڑوں بافضل طلاب علوم  
شرکت کرتے ہیں، اور آپ کے سرچشمہ علم و کمال سے اپنے لئے بقدر طرف ذخیرہ کرتے ہیں۔ جہاں آپ "حوزہ علمیہ قم" کے  
طلاب علم کو معارف اسلامی سے آشنا کرتے ہیں، وہاں آپ ایران کے گوشہ و کنار میں لوگوں کو اسلامی تعلیمات سے آشنا کرنے  
کے لئے کثیر تعداد میں مبلغین ارسال فرمایا کرتے ہیں اور ان کے تمام مصارف خود برداشت کرتے ہیں۔

حضرت استاد محترم نے سب سے پہلے ایک ایسے درس عقائد کی بنیاد رکھی جس کی روشنی میں آج کی ترقی یافتہ اور متعدد دنیا کو  
اسلامی عقائد سے روشناس کرایا جاسکے۔ آپ نے بہت ہی نایاب انداز سے ان اعتراضات کا جواب دیا ہے جو آج کی دنیا اسلامی  
عقائد پر وارد کرتی ہے۔ یہ آپ کا شاہکار ہے کہ آپ نے اسلامی عقائد اور دیگر مذاہب کے عقائد کا تقابلی مطالعہ پیش کیا ہے، جس  
میں اسلام کی برقراری روز روشن کی طرح نظر آتی ہے اس درس کے نتیجہ میں متعدد علمی اور فلسفی کتابیں منظر عام پر آئیں، اس کے  
علاوہ مختلف موضوعات پر متعدد کتابیں تحریر فرمائی ہیں جن میں سے ہر ایک اپنی جگہ مستقل حیثیت کی مالک ہے۔

لاکھوں کی تعداد میں شائع ہونے والا علمی، فلسفی، دینی اور اخلاقی ماہنامہ "مکتب اسلام" آپ ہی کی علمی کاوشوں کا نتیجہ ہے۔

آپ بھی شاہ ایران کی ظالم و جابر حکومت کے ہاتھوں محفوظ نہ رہے، صرف اس لئے کہ آپ لوگوں تک اسلامی تعلیمات نہ  
پہونچا سکیں اور آپ کا مشن ناکام ہو جائے آپ کو مختلف شہروں میں شہر برکیا جاتا رہا، لیکن آپ اپنے عزم و ارادے سے ذرا

بھی پچھے نہ ہٹے بلکہ پہلے سے زیادہ عزم و استقلال کے ساتھ آگے بڑھتے رہے۔ آپ کی زندگی کے حالات کے لئے خود ایک مستقل کتاب کی ضرورت ہے۔

ہم بارگاہ خداوندی میں دست بدعا ہیں کہ محمد و آل محمد علیہم السلام کے تصدق میں موصوف کو ہم یہ مصائب و مشکلات سے محفوظ رکھے، طویل عمر عنایت فرمائے، آپ کے مقاصد کو دن دونی رات چو گنی ترقی نصیب ہو۔

اور ہم لوگ بھی آپ کی زندگی سے کچھ سبق حاصل کر سکیں۔ آئین یا رب العالمین۔

صاحبان نظر سے استدعا ہے کہ اگر کوئی اشتباه ہو یا کوئی چیز باقی رہ گئی ہو، تو بر اہ کرم حیر کو مطلع فرمائیں تاکہ اس کا ازالہ ہو سکے۔

انسان کی کمزوریاں صحیح و سالم انتقاد سے دور ہوا کرتی ہیں۔

خدا یا توفیق عطا فرم اکہ تیری راہ میں قدم اٹھا سکیں۔

لوگوں تک تیر اپیغام پھونچا سکیں، تو ہی بہترین توفیق دینے والا ہے۔

ناچیز مترجم

سارے کے سارے مسلمان ایک ایسے "مصلح" کے انتظار میں زندگی کے رات دن گزارے رہے ہیں جس کی خصوصیات یہ

ہیں:-

(1) عدل و انصاف کی بنیاد پر عالم بشریت کی قیادت کرنا، ظلم و جور، استبداد و فساد کی بساط ہمیشہ کے لئے تھ کرنا۔  
 (2) مساوات و برادری کا پروپر چار کرنا۔

(3) ایمان و اخلاق، اخلاص و محبت کی تعلیم دینا۔  
 (4) ایک علمی انقلاب لانا۔

(5) انسانیت کو ایک حیاتِ جدید سے آگاہ کرانا۔  
 (6) ہر قسم کی غلامی کا خاتمہ کرنا۔

اس عظیم مصلح کا اسم مبارک محدث (ع) ہے، پیغمبر گرامی اسلام صلی اللہ علیہ وآلہ وسلم کی اولاد میں ہے۔  
 اس کتابچے کی تالیف کا مقصد یہ نہیں ہے کہ گزشتہ خصوصیات پر تفصیلی اور سیر حاصل بحث کی جائے، کیونکہ ہر ایک خصوصیت  
 ایسی ہے جس کے لئے ایک مکمل کتاب کی ضرورت ہے۔

مقصد یہ ہے کہ "انتظار" کے اثرات کو دیکھا جائے اور یہ پہچانا جاسکے کہ صحیح معنوں میں منتظر کون ہے اور صرف زبانی دعویٰ  
 کرنے والے کون ہیں، اسلامی روایات و احادیث جو انتظار کے سلسلے میں وارد ہوئی ہیں، یہ انتظار کو ایک عظیم عبادت کیوں شمار کیا  
 جاتا ہے؟

### غلط فیصلے

سب سے پہلے یہ سوال سامنے آتا ہے کہ انتظار کا عقیدہ، کیا ایک خالص اسلامی عقیدہ ہے یا یہ عقیدہ شکست خورہ انسانوں کی فکر  
 کا نتیجہ ہے؟ یا یوں کہا جائے کہ اس عقیدہ کا تعلق انسانی فطرت سے ہے، یا یہ عقیدہ انسانوں کے اوپر لا دا گیا ہے؟  
 بعض مستشرقین کا اس بات پر اصرار ہے کہ اس عقیدے کا تعلق انسانی فطرت سے نہیں ہے بلکہ یہ عقیدہ شکست خورہ دہنیت  
 کی پیداوار ہے۔

بعض مغرب زدہ ذہنیتوں کا نظریہ ہے کہ یہ عقیدہ خالص اسلامی عقیدہ نہیں ہے بلکہ یہودی اور عیسائی طرز فکر سے حاصل کیا گیا  
 ہے۔

ماہ پرست اشخاص کا کہنا ہے کہ اس عقیدے کی اصل و اساس اقتصادیات سے ہے۔ صرف فقیروں، مجبوروں، ناداروں اور کمزوروں کو بہلانے کے لئے یہ عقیدہ وجود میں لا یا گیا ہے۔

حقیقت یہ ہے کہ اس عقیدے کا تعلق انسانی فطرت سے ہے اور یہ ایک خالص اسلامی نظریہ ہے، دوسرے نظریات کی وجہ یہ ہے کہ جن لوگوں نے اس عقیدہ کے بارے میں اظہار رائے کیا ہے، اگر ان کو متعصب اور منافع پرست نہ کہا جاسکے تو یہ بات بہر حال مانی ہوئی ہے کہ ان لوگوں کی معلومات اسلامی مسائل کے بارے میں بہت زیادہ محدود ہیں۔ ان محدود معلومات کی بناء پر یہ عقیدہ قائم کر لیا ہے کہ ہم نے سب کچھ سمجھ لیا ہے اور اپنے کو اس بات کا مستحق قرار دے لیتے ہیں کہ اسلامی مسائل کے بارے میں اظہار نظر کریں، اس کا نتیجہ وہی ہوتا ہے جسے آپ ملاحظہ فرمائے ہیں۔ بدیہی بات ہے کہ محدود معلومات کی بنیاد پر ایک آخری نظریہ قائم کر لینا کہاں کی عقلمندی ہے، آخری فیصلہ کرنے کا حق صرف اس کو ہے جو مسئلے کے اطراف و جوانب سے باقاعدہ واقف ہو۔

بعض لوگوں کا کہنا ہے کہ ہم میں اس بات سے کوئی سروکار نہیں کہ اس عقیدے کی بنیاد کیا ہے، ہم اس سوال تو صرف یہ ہے کہ اس عقیدے کا فائدہ کیا ہے؟ اور اس کے اثرات کیا ہیں؟

ہم نے جو دیکھا وہ یہ ہے کہ جو لوگ اس عقیدے کو دل سے لگائے ہوئے ہیں وہ ہم یہ رنج و محنت کا شکار ہیں اور ان کی زندگیاں مصادب برداشت کرتے گزرتی ہیں ذمہ داریوں کو قبول کرنے سے بھاگتے ہیں، فساد کے مقابلہ پر ہاتھ دھرے بیٹھے رہتے ہیں اور اس کی سعی و کوشش بھی نہیں کرتے کہ فساد ختم بھی ہو سکتا ہے ظلم کا ڈٹ کر مقابلہ بھی کیا جاسکتا ہے، ایسے عقیدے رکھنے والوں کو ایسی کوئی فکر ہی نہیں۔

اس عقیدے کی بنیاد جو بھی ہو مگر اس کے فوائد و اثرات خوش آئند نہیں ہیں یہ عقیدہ انسان کو اور زیادہ کاہل بنادیتا ہے۔ اگر ایک دانش ورکسی مسئلے میں فیصلہ کرنا چاہتا ہے اور صحیح نظریہ قائم کرنا چاہتا ہے تو اس کے لئے ضروری ہے کہ وہ اس مسئلے کے اطراف و جوانب کا باقاعدہ مطالعہ کرے، اس کے بعد ہی کوئی صحیح نظریہ قائم ہو سکتا ہے۔

آئیے پہلے ہم خود اس مسئلے کے مختلف پہلوؤں پر غور کریں کہ اس عقیدے کی بنیاد کیا ہے؟ کیا واقعاً یہ عقیدہ شکست خورہ فتنت کے افکار کا نتیجہ ہے؟ یا اس کی بنیاد اقتصادیات پر ہے؟ یا پھر اس کا تعلق انسان کی فطرت سے ہے؟ اس عقیدے کے اثرات مفید ہیں یا نقصان رسائیں؟

بعض لوگوں کا قول ہے کہ اس عقیدے کی بنیاد فطرت پر نہیں ہے بلکہ انسان کے افکار پریشان کا تیجہ ہے اس کے باوجود اس عقیدے کی اصل و اساس انسانی فطرت ہے، اس نظریے کی تعمیر فطرت کی بنیادوں پر ہوئی ہے۔

انسان دو راستوں سے اس عقیدے تک پہنچتا ہے۔ ایک اس کی اپنی فطرت ہے اور دوسرے اس کی عقل۔ فطرت و عقل دونوں ہی انسان کو اس نظریے کی دعوت دیتے ہیں۔

انسان فطری طور پر کمال کا خواہاں ہے، جس طرح سے فطری طور پر اس میں یہ صلاحیت پائی جاتی ہے کہ وہ جن چیزوں کو نہیں جانتا ان کے بارے میں معلومات حاصل کرے، اسی طرح وہ فطری طور پر اچھائیوں کو پسند کرتا ہے اور نیکی کو پسند کرتا ہے۔

بالکل اسی طرح سے انسان میں کمال حاصل کرنے کا جذبہ بھی پایا جاتا ہے۔ یہ وہ جذبہ ہے جو زندگی کے تمام شعبوں پر حاوی ہے، اسی جذبے کے تحت انسان اس بات کی کوشش کرتا ہے کہ وہ زیادہ سے زیادہ علم حاصل کر سکے کیونکہ وہ جتنا زیادہ علم حاصل کرے گا اتنا ہی زیادہ اس میں کمال نمایاں ہو گا۔ اسی جذبے کے تحت اس کی یہ خواہش ہوتی ہے کہ لوگوں کے ساتھ زیادہ سے زیادہ نیکی کرے، انسان فطری طور پر نیک طینت اور نیک اشخاص کو پسند کرتا ہے۔

کوئی بھی یہ نہیں کہہ سکتا کہ یہ تقاضے ایک شکست خورده ذہنیت کا نتیجہ ہیں، یا ان کی بنیاد اقتصادیات پر ہے، یا ان کا تعلق وراثت اور ترتیب وغیرہ سے ہے ہاں یہ ضرور ہے کہ وراثت اور ترتیب ان تقاضوں میں قوت یا ضعف ضرور پیدا کر سکتی ہیں لیکن ان جذبات کو ختم کر دینا ان کے بس میں نہیں ہے کیونکہ ان کا وجود ان کامروں میں نہیں ہے۔ ان تقاضوں کے فطری ہونے کی ایک دلیل یہ بھی ہے کہ تاریخ کے ہر دور اور ہر قوم میں یہ تقاضے پائے جاتے ہیں کیونکہ اگر یہ تقاضے فطری نہ ہوتے تو کہیں پائے جاتے اور کہیں نہ پائے جاتے۔ انسانی عادتوں کا معاملہ اس کے برعکس ہے کہ ایک قوم کی عادت دوسری قوم میں نہیں پائی جاتی، یا ایک چیز جو ایک قوم میں عزَّت کی دلیل ہے وہی دوسری قوم میں ذلت کا باعث قرار پاتی ہے۔

کمال، علم و دانش، اچھائی اور نیکی سے انسان کا لگاؤ ایک فطری لگاؤ ہے جو ہمیشہ سے انسانی وجود میں پایا جاتا ہے، دنیا کی تمام اقوام اور تمام ادوار تاریخ میں ان کا وجود ملتا ہے۔ عظیم مصلح کا انتظار انھیں جذبات کی معراج ارتقاء ہے۔ یہ کیوں کر ممکن ہے کہ انسان میں یہ جذبات تو پائے جائیں مگر اس کے دل میں انتظار کے لئے کوئی کش نہ ہو، انسانیت و بشیریت کا قافہ اس وقت تک کمالات کے ساحل سے ہم کنار نہیں ہو سکتا جب تک کسی ایسے مصلح بزرگ کا وجود نہ ہو۔

اب یہ بات بھی واضح ہو جاتی ہے کہ یہ عقیدہ شکست خورده ذہنیت کا نتیجہ نہیں ہے بلکہ انسانی ضمیر کی آواز ہے اس کا تعلق انسان کی فطرت سے ہے۔

ہم یہ دیکھتے ہیں کہ انسانی بدن کا ہر حصہ انسان کے جسمی کمالات پر اثر انداز ہوتا ہے ہم میں کوئی ایسا عضو نہیں ملے گا جو اس کی غرض کے پورا کرنے میں شریک نہ ہو، ہر عضو اپنی جگہ انسانی کمالات کے حاصل کرنے میں کوشش ہے۔ اسی طرح روحی اور معنوی کمالات کے سلسلے میں روحانی خصوصیات اس مقصد کے پورا کرنے میں برابر کے شریک ہیں۔

انسان خطرناک چیزوں سے خوف کھاتا ہے یہ روحانی خصوصیت انسان کے وجود کو ہلاکت سے بچاتی ہے اور انسان کے لئے ایک سپر ہے حادث کا مقابلہ کرنے کے لئے

غصہ انسان میں دفاعی قوت کو بڑھاتا ہے، تمام طاقتیں سمت کو ایک مرکز پر جمع ہو جاتی ہیں جس کی بناء پر انسان چیزوں کو تباہ ہونے سے بچاتا ہے اور فائدہ کو تباہ ہونے سے محفوظ رکھتا ہے، دشمنوں پر غلبہ حاصل کرتا ہے۔

اسی طرح سے انسان میں روحی اور معنوی طور پر کمال حاصل کرنے کا جذبہ پایا جاتا ہے، انسان فطری طور پر عدل و انصاف، مساوات اور برادری کا خواہاں ہے، یہ وہ جذبات ہیں جو کمالات کی طرف انسان کی رہبری کرتے ہیں۔ انسان میں ایک ایسا ولوں پیدا کردیتے ہیں، جس کی بناء پر وہ ہم یہ شہ روحانی و معنوی مدارج ارتقاء کو طے کرنے کی فکر میں رہتا ہے، اس کے دل میں یہ آرزو پیدا ہو جاتی ہے کہ وہ دن جلد آئے جب ساری دنیا عدل و انصاف مساوات و برادری، صدق و صفا، صلح و مردمت سے بھر جائے ظلم و جور کی بساط اس دنیا سے اٹھ جائے اور ستم و استبداد رخت سفر باندھ لے۔

یہ بات بھی سب کو معلوم ہے کہ انسان کا وجود اس کائنات سے الگ نہیں ہے بلکہ اسی نظام کائنات کا ایک حصہ ہے، یہ ساری کائنات انسان سمیت ایک مکمل مجموعہ ہے جس میں زین ایک جزو آفتاب و ماہتاب ایک جزو اور انسان ایک جزو ہے۔

چونکہ ساری کائنات میں ایک نظام کا فرمایا ہے لہذا اگر انسانی وجود میں کوئی جذبہ پایا جاتا ہے تو یہ اس بات کی دلیل ہے کہ اس جذبے کا جواب خارجی دنیا میں ضرور پایا جاتا ہے۔

اسی بناء پر جب ہم میں پیاس لگتی ہے تو ہم خود بخوبی پانی کی تلاش میں نکل پڑتے ہیں اسی جذبے کے تحت ہم میں اس بات کا یقین ہے کہ جہاں جہاں پیاس کا وجود ہے وہاں خارجی دنیا میں پیاس کا وجود ضرور ہو گا۔ اگر پانی کا وجود نہ ہوتا تو ہرگز پیاس نہ لگتی۔ اگر ہم اپنی کوتاہیوں کی بناء پر پانی تلاش نہ کر پائیں تو یہ اس بات کی ہرگز دلیل نہ ہو گی کہ پانی کا وجود نہیں ہے، پانی کا وجود ہے البتہ ہم اری سعی و کوشش ناقص ہے۔

اگر انسان میں فطری طور پر علم حاصل کرنے کا جذبہ پایا جاتا ہے تو ضرور خارج میں اس شے کا وجود ہو گا جس کا علم انسان بعد میں حاصل کرے گا۔

اسی بنیاد پر اگر انسان ایک ایسے عظیم مصلح کے انتظار میں زندگی بسر کر رہا ہے جو دنیا کے گوشے گوشے کو عدل و انصاف سے بھر دے گا۔ چچہ چپہ نیکیوں کا مرق بن جائے گا، تو یہ بات واضح ہے کہ انسانی وجود میں یہ صلاحیت پائی جاتی ہے، یہ انسانی سماج ترقی اور تمدن کی اس منزل کمال تک پہنچ سکتا ہے تبھی تو ایسے عالمی مصلح کا انتظار انسان کی جان و روح میں شامل ہے۔ عالمی مصلح کے انتظار کا عقیدہ صرف مسلمانوں کے ایک گروہ سے مخصوص نہیں ہے بلکہ سارے مسلمانوں کا یہی عقیدہ ہے۔ اور صرف مسلمانوں ہی تک یہ عقیدہ مختصر نہیں ہے بلکہ دنیا کے دیگر مذاہب میں بھی یہ عقیدہ پایا جاتا ہے۔

اس عقیدے کی عمومیت خود اس بات کی دلیل ہے کہ یہ عقیدہ شکست خورده ذہنیت کا نتیجہ نہیں ہے اور نہ ہی اقتصادیات کی پیداوار ہے کیونکہ جو چیزیں چند خاص شرائط کے تحت وجود میں آتی ہیں ان میں اتنی عمومیت نہیں پائی جاتی۔ ہاں صرف فطری مسائل ایسی عمومیت کے حامل ہوتے ہیں کہ ہر قوم و ملت اور ہر جگہ پائے جائیں۔ اسی طرح سے عقیدے کی عمومیت اس بات کی زندگی دلیل ہے کہ اس عقیدے کا تعلق انسان کی فطرت سے ہے۔ انسان فطری طور پر ایک عالمی مصلح کے وجود کا احساس کرتا ہے جب اس کا ظہور ہو گا تو دنیا عدل و انصاف کا مرق ہو جائے گی۔

### عالمی مصلح اور اسلامی روایات

ایک ایسی عالمی حکومت کا انتظار جو ساری دنیا میں امن و امان برقرار کرے، انسان کو عدل و انصاف کا دلدادہ بنائے، یہ کسی شکست خورده ذہنیت کی ایجاد نہیں ہے، بلکہ انسان فطری طور پر ایسی عالمی حکومت کا احساس کرتا ہے۔ یہ انتظار ضمیر انسانی کی آواز ہے ایک پاکیزہ فطرت کی آرزو ہے۔

بعض لوگوں کا نظریہ ہے کہ یہ عقیدہ ایک خالص اسلامی عقیدہ نہیں ہے بلکہ دوسرے مذاہب سے اس کو اخذ کیا گیا ہے، یا یوں کہا جائے کہ دوسروں نے اس عقیدے کو اسلامی عقائد میں شامل کر دیا ہے۔ ان لوگوں کا قول ہے کہ اس عقیدے کی کوئی اصل و اساس نہیں ہے۔ دیکھنا یہ ہے کہ یہ فکر واقعاً ایک غیر اسلامی فکر ہے جو رفتہ رفتہ اسلامی فکر بن گئی ہے؟ یا دراصل یہ ایک خالص اسلامی فکر ہے۔

اس سوال کا جواب کس سے طلب کیا جائے۔ آیا ان مستشرقین سے اس کا جواب طلب کیا جائے جن کی معلومات اسلامیات کے بارے میں نہایت مختصر اور محدود ہیں۔ یہیں سے مصیبت کا آغاز ہوتا ہے کہ ہم دوسروں سے اسلام کے بارے میں معلومات حاصل کریں۔ یہ بالکل ایسا ہی ہے جیسے کوئی شخص اس آدمی سے پانی طلب نہ کرے جو دریا کے کنارے ہے بلکہ ایک ایسے شخص سے پانی طلب کرے جو دریا سے کو سوں دور ہے۔

یہ بات بھی درست نہیں ہے کہ مستشرقین کی باتوں کو بالکل کفر و الحاد تصور کیا جائے اور ان کی کوئی بات مانی ہی نہ جائے، بلکہ مقصد صرف یہ ہے کہ "اسلام شناسی" کے بارے میں ان کے افکار کو معیار اور حرف آخر تصور نہ کیا جائے۔ اگر ہم تنہیکی مسائل میں علمائے غرب کا سہارا لیتے ہیں تو نہیں کہ ہم اسلامی مسائل کے بارے میں بھی ان کے سامنے دستِ سوال دراز کریں۔

ہم علمائے غرب کے افکار کو اسلامیات کے بارے میں معیار اس لیے قرار نہیں دے سکتے کہ ایک تو ان کی معلومات اسلامی مسائل کے بارے میں نہایت مختصر اور محدود ہے، جس کی بنابر ایک صحیح نظریہ قائم کرنے سے قادر ہیں۔ دوسرا وجہ یہ ہے کہ یہ لوگ تمام اسلامی اصول کو مادی اصولوں کی بنیاد پر کھنا چاہتے ہیں، ہر چیز میں مادی فائدہ تلاش کرتے ہیں۔ بدیہی بات ہے کہ اگر تمام اسلامی مسائل کو مادیت کی عینک لگا کر دیکھا جائے تو ایسی صورت میں اسلامی مسائل کی حقیقت کیا سمجھ میں آئے گی۔ اسلامی روایات کا مطالعہ کرنے کے بعد یہ بات واضح ہو جاتی ہے کہ "انتظار" کا شماران مسائل میں ہے جن کی تعلیم خود پیغمبر اسلام (ص) نے فرمائی ہے۔

حضرت امام مهدی علیہ السلام کی انقلابی مہم کے سلسلے میں روایات اتنی کثرت سے وارد ہوئی ہیں کہ کوئی بھی انصاف پسند صاحبِ تحقیق ان کے "توواتر" سے انکار نہیں کر سکتا ہے۔ شیعہ اور سُنّتی دونوں فرقوں کے علماء نے اس سلسلے میں متعدد کتابیں لکھی ہیں اور سب ہی نے ان روایات کے "متواتر" ہونے کا اقرار کیا ہے۔ ہاں صرف "ابن خدون" اور "احمد ایمن مصری" نے ان روایات کے سلسلے میں شک و شبہ کا اظہار کیا ہے۔ ان کی تشویش کا سبب روایات نہیں ہیں بلکہ ان کا خیال ہے کہ یہ ایسا مستند ہے جسے اتنی آسانی سے قبول نہیں کیا جاسکتا ہے۔

اس سلسلے میں اس سوال و جواب کا ذکر مناسب ہو گا جو آج سے چند سال قبل ایک افریقی مسلمان نے مکہ معظمہ میں جو عالمی ادراہ ہے، اس سے کیا تھا۔ یہ بات یاد رہے کہ یہ ارادہ وہابیوں کا ہے اور انھیں کے افکار و نظریات کی ترجمانی کرتا ہے۔ سب کو یہ بات معلوم ہے کہ وہابی اسلام کے بارے میں کس قدر سخت ہیں، اگر یہ لوگ کسی بات کو تسلیم کر لیں تو اس سے اندازہ ہو گا کہ یہ مستند کس قدر اہمیت کا حامل ہے اس میں شبہ کی کوئی گنجائش نہیں ہے۔ اس جواب سے یہ بات بالکل واضح ہو جاتی ہے کہ حضرت امام مهدی (ع) کا انتظار ایک ایسا مستند ہے جس پر دنیا کے تمام لوگ متفق ہیں، اور کسی کو بھی اس سے انکار نہیں ہے۔ وہابیوں کا اس مستند کو قبول کر لینا اس بات کی زندہ دلیل ہے کہ اس سلسلہ میں جو روایات وارد ہوئی ہیں ان میں کسی قسم کے شک و شبہ کی گنجائش نہیں ہے۔ ذیل میں سوال اور جواب پیش کیا جاتا ہے۔

حضرت امام مهدی (ع) کے ظہور پر زندہ دلیلیں

چند سال قبل کینا (افریقہ) کے ایک باشندے بنام "ابو محمد" نے "ادارہ رابطہ عالم اسلامی" سے حضرت مہدی (ع) کے ظھور کے بارے میں سوال کیا تھا۔

اس ادارے کے جنرل سکریٹری "جناب محمد صالح اعزاز" نے جواب ارسال کیا، اس میں اس بات کی باقاعدہ تصریح کی ہے کہ وہابی فرقے کے بانی "ابن تیمیہ" نے بھی ان روایات کو قبول کیا ہے جو حضرت امام محدث علیہ السلام کے بارے میں وارد ہوئی ہیں۔ اس جواب کے ذیل میں سکریٹری موصوف نے وہ کتابچہ بھی ارسال کیا ہے جسے پانچ جید علمائے کرام نے مل کر تحریر کیا ہے۔ اس کتابچے کے اقتباسات قارئین محترم کی خدمت میں پیش کئے جاتے ہیں:----

عظمیم مصلح کا اسم مبارک محدث (ع) ہے۔ آپ کے والد کا نام "عبد اللہ" ہے اور آپ نے سے ظھور فرمائیں گے۔ ظھور کے وقت ساری دنیا ظلم و جور و فساد سے بھری ہوگی۔ ہر طرف ضلالت و گراہی کی آندھیاں چل رہی ہوں گی۔ حضرت مہدی (ع) کے ذریعہ خداوند عالم دنیا کو عدل و انصاف سے بھر دے گا، ظلم و جور و ستم کا نشان تک بھی نہ ہوگا۔"

رسول گرامی اسلام (ص) کے بارہ جانشینوں میں سے وہ آخری جانشین ہوں گے، اس کی خبر خود پیغمبر اسلام (ص) دے گئے ہیں، حدیث کی معتبر کتابوں میں اس قسم کی روایات کا ذکر باقاعدہ موجود ہے۔"

حضرت مہدی (ع) کے بارے میں جو روایات وارد ہوئی ہیں خود صحابہ کرام نے ان کو نقل فرمایا ہے ان میں سے بعض کے نام

یہ ہیں:-

(1) علی ابن ابی طالب (ع)، (2) عثمان بن عفان، (3) طلحہ بن عبیدہ، (4) عبد الرحمن بن عوف، (5) عبد اللہ بن عباس، (6) عمران یاسر، (7) عبد اللہ بن مسعود، (8) ابو سعید خدری، (9) ثوبان، (10) قمرہ ابن اساس مزنی، (11) عبد اللہ ابن حارث، (12) ابو هریرہ، (13) حذیفہ بن یمان، (14) جابر ابن عبد اللہ (15) ابو امامہ، (16) جابر ابن ماجد، (17) عبد اللہ بن عمر (18) انس بن مالک، (19) عمران بن حصین، (20) ام سلمہ۔

پیغمبر اسلام (ص) کی روایات کے علاوہ خود صحابہ کرام کے فرمودات میں ایسی باتیں ملتی ہیں جن میں حضرت مہدی (ع) کے ظھور کو باقاعدہ ذکر کیا گیا ہے۔ یہ ایسا مستعلہ ہے جس میں اجتہاد و غیرہ کا گذر نہیں ہے جس کی بناء پر بڑے اعتماد سے یہ بات کہی جاسکتی ہے کہ یہ تمام باتیں خود پیغمبر اسلام (ص) کی روایات سے اخذ کی گئی ہیں۔ ان تمام باتوں کو علمائے حدیث نے اپنی معتبر کتابوں میں ذکر کیا ہے جیسے:-

سنن ابی داؤد، سنن ترمذی، ابن ماجہ، سنن ابن عمر والدنی، مسنند احمد، مسنند ابن یعلی، مسنند بزار، صحیح حاکم، معاجم طبرانی (کبیر و متوسط)، مجمم رویانی، مجمم دارقطنی، ابو نعیم کی "اخبار المحدث" - تاریخ بغداد، تاریخ ابن عساکر، اور دوسری معتبر کتابیں۔

علمائے اسلام نے حضرت محدث (ع) کے موضوع پر مستقل کتابیں تحریر کی ہیں جن میں سے بعض کے نام یہ ہیں:

اخبار المحمدی؛ تالیف: ابو نعیم

القول المختصر فی علامات المحمدی المنتظر؛ تالیف: ابن حجر هشیثی  
التوضیح فی تواتر ماجاء فی المنتظر والدجال والمسیح؛ تالیف: شوکانی

المحمدی؛ تالیف: اوریس عراقي مغربي

الوہم المکنون فی الرد علی ابن خلدون؛ تالیف: ابو العباس بن عبد المؤمن المغربي

مدینہ یونیورسٹی کے وائس چانسلر نے یونیورسٹی کے ماہنامہ میں اس موضوع پر تفصیل سے بحث کی ہے، ہر دور کے علماء نے اس بات کی باقاعدہ تصریح کی ہے کہ وہ حدیثیں جو حضرت محمدی (ع) کے بارے میں وارد ہوئی ہیں وہ متواتر ہیں جنھیں کسی بھی صورت سے جھٹلایا نہیں جاسکتا۔ جن علماء نے حدیثوں کے متواتر ہونے کا دعویٰ کیا ہے ان کے نام اور کتابوں کے نام حسب ذیل ہیں، جن میں تواتر کا ذکر کیا گیا ہے:-

1- السحاوی اپنی کتاب فتح المغیث میں

2- محمد بن السنادی اپنی کتاب شرح العقیدہ میں

3- ابو الحسن الابری اپنی کتاب مناقب الشافعی میں

4- ابن تیمیہ اپنے فتوؤں میں

5- سیوطی اپنی کتاب الحاوی میں

6- اوریس عراقي مغربي اپنی کتاب المحمدی میں

7- شوکانی اپنی کتاب التوضیح فی تواتر ماجاء میں

8- شوکانی اپنی کتاب فی المنتظر والدجال والمسیح میں

9- محمد جعفر کنانی اپنی کتاب نظم المنشاڑیں

10- ابو العباس عبد المؤمن المغربي اپنی کتاب الوہم المکنون میں

ہاں ابن خلدون نے ضرور اس بات کی کوشش کی ہے کہ ان متواتر اور ناقابل انکار حدیثوں کو ایک جعلی اور بے بنیاد حدیث لا محمدی الا عیسیٰ (حضرت عیسیٰ کے علاوہ اور کوئی محمدی نہیں ہے) کے ہم پلے قرار دے کر ان حدیثوں سے انکار کیا جائے۔ لیکن علمائے اسلام نے اس مستملہ میں ابن خلدون کے نظریے کی باقاعدہ تردید کی ہے خصوصاً ابن عبد المؤمن نے تو اس موضوع پر ایک مستقل کتاب الوہم المکنون تحریر کی ہے۔ یہ کتاب تقریباً 30 برس قبل مشرق اور مغرب میں شائع ہو چکی ہے۔

حافظان حدیث اور دیگر علمائے کرام نے بھی ان حدیثوں کے متواتر ہونے کی صراحت فرمائی ہے۔  
ان تمام باتوں کی بنابرہ مسلمان پر واجب ہے کہ وہ حضرت محمدی کے ظہور پر ایمان و عقیدہ رکھے۔ اہل سنت والجماعت  
کا بھی یہی عقیدہ ہے اور ان کے عقائد میں سے ایک ہے۔

ہاں وہ اشخاص تو ضرور اس عقیدے سے انکار کر سکتے ہیں جو روایات سے ہے خبر ہیں، یادین میں بدعت کو رواج دینا چاہتے  
ہیں، (ورنہ ایک ذی علم اور دیندار بھی بھی اس عقیدے سے انکار نہیں کر سکتا۔)

### سکریٹری انجمن فقہہ اسلامی

#### محمد منتصر کنانی

اس جواب کی روشنی میں یہ بات کس قدر واضح ہو جاتی ہے کہ حضرت محمدی (ع) کے ظہور کا عقیدہ صرف ایک خالص اسلامی  
عقیدہ ہے کسی بھی دوسرے مذهب سے یہ عقیدہ اخذ نہیں کیا گیا ہے۔

ایک بات ضرور قابل ذکر ہے وہ یہ کہ اس جواب میں حضرت امام محمدی (ع) کے والد بزرگوار کا اسم مبارک عبد اللہ ذکر کیا گیا  
ہے۔ جب کہ اہل بیت علیہم السلام سے جو روایات وارد ہوئی ہیں۔ ان میں بطور یقین حضرت کے والد بزرگوار کا اسم مبارک  
حضرت امام حسن عسکری علیہ السلام ہے

اس شبہ کی وجہ وہ روایت ہے جس کے الفاظ یہ ہیں "اسم ابیه اسم ابی" (ان کے والد کا نام میرے والد کا نام ہے) جبکہ بعض  
دوسری روایات میں ابی (میرے والد) کے بجائے ابنی (میرا فرزند) ہے، صرف نون کا نقطہ حذف ہو جانے یا کاتب کی غلطی سے یہ  
اختلاف پیدا ہو گیا ہے۔ اسی بات کو "گنجی شافعی" نے اپنی کتاب "البيان فی اخبار صاحب الزمان" میں ذکر کیا ہے، اس کے علاوہ  
1- یہ جملہ اہل سنت کی اکثر روایات میں موجود نہیں ہے

2- ابن ابی لیلی کی روایت کے الفاظ یہ ہیں: اسمہ اسمی اسم ابیه اسم ابنی۔ (اس کا نام میرا نام ہے، اس کے والد کا نام  
میرے فرزند کا نام ہے) فرزند سے مراد حضرت امام حسن علیہ السلام ہیں۔

3- اہل سنت کی بعض روایات میں اس بات کی تصریح کی گئی ہے کہ امام زمان کے والد بزرگوار کا نام حسن ہے۔

4- اہل بیت علیہم السلام سے جو روایات وارد ہوئی ہیں جو تواتر کی حد کو ہو چکتی ہیں ان میں صراحت کے ساتھ یہ بات ذکر کی گئی  
ہے کہ حضرت امام محمدی علیہ السلام کے والد بزرگوار کا اسم مبارک حسن ہے۔

گذشتہ بیانات سے یہ بات روشن ہو گئی کہ عظیم مصلح کا انتظار ایک فطری تقاضہ ہے اور انسان دینہ آزو کی تکمیل ہے۔ یہ عقیدہ ایک خالص اسلامی عقیدہ ہے یہ عقیدہ صرف فرقہ شیعہ سے مخصوص نہیں ہے بلکہ اسلام کے تمام فرقے اس میں برابر کے شریک ہیں۔ اس سلسلے میں جو روایات وارد ہوئی ہیں وہ "تواتر" کی حد تک پہنچی ہوئی ہیں۔<sup>(1)</sup>

ہمارے حضرات جن کی معلومات کا دامغہ محدود ہے اور ہربات کو مادیت اور اقتصادیات کی عینک لگا کر دیکھنا چاہتے ہیں، یہ حضرات ضرور یہ بات کہہ سکتے ہیں کہ ایک اسلامی عقیدہ نہیں ہے، یا یہ طرز فکر ایک شکست خورہ و نبیت کا نتیجہ ہے۔ ایک بات باقی رہ جاتی ہے۔ وہ یہ کہ اگر قبول بھی کر لیا جائے کہ یہ عقیدہ ایک خالص اسلامی عقیدہ ہے اور خالص اسلام کے انداز فکر کا نتیجہ ہے مگر اس عقیدے کا فائدہ کیا ہے، عظیم مصلح کے انتظار میں زندگی بسر کرنے سے انسان کی زندگی پر کیا اثرات رونما ہوتے ہیں۔؟ انسان کے طرز فکر میں کون سی تبدیلی واقع ہوتی ہے؟

یہ عقیدہ انسان کو ایک ذمہ دار شخص بناتا ہے یا لا ابالی؟

یہ عقیدہ انسان میں ایک جوش پیدا کرتا ہے یا اس کے احساسات پر مایوسی کی اوں ڈال دیتا ہے؟

انسانی زندگی کو ایک نیا ساز عطا کرتا ہے یا اس کی زندگی کو بے کیف بنادیتا ہے؟

یہ عقیدہ انسان کو ایک ایسی قوت عطا کرتا ہے جس سے وہ مشکلات کا ڈٹ کر مقابلہ کر سکے یا انسان کو ضعیف و کمزور بنادیتا ہے؟

یہ بات بھی توجہ کے قابل ہے کہ ذوق اور سلیقے کے مختلف ہونے کی بنا پر ہو سکتا ہے کہ ایک ہی چیز سے دو مختلف نتیجے اخذ کرنے جاتیں۔ ایک آدمی ایسے نتیجے برآمد کر لے جو واقعاً مفید اور کار آمد ہوں اور دوسرا آدمی اسی چیز سے ایسے نتیجے اخذ کرے جو بے کار اور مضر ہوں۔ ایٹھی تو انہی کو انسان ان چیزوں میں بھی استعمال کر سکتا ہے جو حیات انسانی کے لئے مفید اور ضروری ہیں اور اسی ایٹھی تو انہی کو انسانیت کی ہلاکت کے لئے بھی استعمال کر سکتا ہے بلکہ کر رہا ہے۔

یہی حال ان روایتوں کا ہے جو انتظار کے سلسلے میں وارد ہوئی ہیں جن میں سے بعض بے خبر یا خود غرض لوگوں نے ایسے نتیجے اخذ کئے ہیں جس کی بنا پر اعتراضات کی ایک دیوار قائم ہو گئی۔

انتظار کے اثرات بیان کرنے سے پہلے قارئین کی خدمت میں چند روایتیں پیش کرتے ہیں جن سے انتظار کی اہمیت کا اندازہ ہو جائے گا۔ بعد میں انھیں روایات کو اساس و بنیاد قرار دیتے ہوئے فلسفہ انتظار کے بارے میں کچھ عرض کریں گے۔ ان روایات کا ذرا غور سے مطالعہ کیجئے تاکہ آئندہ مطالب آسان ہو جائیں۔

(1) ایک شخص نے حضرت امام جعفر صادق علیہ السلام سے سوال کیا۔ وہ شخص جوانہ کی ولایت کا قائل ہے اور حکومت حق کا انتظار کر رہا ہے ایسے شخص کا مرتبہ اور مقام کیا ہے؟

امام علیہ السلام نے ارشاد فرمایا ہے: "ہو بمنزلة من کان مع القائم فی فسطاطه۔" (وہ اس شخص کے مانند ہے جو امام کے ساتھ اس ان کے خیطے میں ہو)-

امام نے تھوڑی دیر سکوت کے بعد پھر فرمایا:- "ہو کمن کان مع رسول اللہ۔" وہ اس شخص کے مانند ہے جو رسول اللہ کے ہم راہ (جنگ میں) شریک رہا ہو۔<sup>(2)</sup>

اسی مضمون کی متعدد روایتیں ائمہ علیہم السلام سے نقل ہوئی ہیں۔

2) بعض روایات میں ہے: "بمنزلة الضارب بسيفه فی سبیل اللہ۔" اس شخص کے ہم رتبہ ہے جو راہ خدا میں شمشیر چلا رہا ہو۔<sup>(3)</sup>

3) بعض روایات میں یہ جملہ ملتا ہے: کمن قارع معہ بسيفه۔<sup>(4)</sup> اس شخص کے مانند ہے جو رسول خدا (ص) کے ہم راہ دشمن کے سپر تلوار لگا رہا ہو۔

4) بعض میں یہ جملہ ملتا ہے: "بمنزلة من کان قاعداً تحت لوائہ۔" اس شخص کے مانند ہے جو حضرت محمد علیہ السلام کے پرچم تلنے ہو۔<sup>(5)</sup>

5) بعض روایات میں یہ جملہ ملتا ہے: "بمنزلة مجاهدین بین يدی رسول اللہ۔" اس شخص کے مانند ہے جو پیغمبر اسلام (ص) کے سامنے راہ خدا میں جہاد کر رہا ہو۔<sup>(6)</sup>

6) بعض دوسری روایتوں میں ہے: "بمنزلة من استشهد مع رسول اللہ۔" اس شخص کے مانند ہے جو خود پیغمبر اسلام صلی اللہ علیہ وآلہ وسلم کے ہم راہ درجہ شہادت پر فائز ہوا ہو۔<sup>(7)</sup>

ان روایتوں میں جو سات قسم کی تشبیہات کی گئی ہیں ان میں غور و فکر کرنے سے انتظار کی اہمیت کا باقاعدہ انداز ہو جاتا ہے اور یہ بات بھی واضح ہو جاتی ہے کہ انتظار اور جہاد میں کس قدر ربط ہے۔ انتظار اور شہادت میں کتنا گہرہ اعلقہ ہے۔

بعض دوسری روایتوں میں ملتا ہے کہ "انتظار کرنا بہت بڑی عبادت ہے۔" اس مضمون کی روایتیں پیغمبر اسلام صلی اللہ علیہ وآلہ وسلم اور حضرت علی ابن ابی طالب علیہ السلام سے نقل ہوئی ہیں۔ جیسا کہ پیغمبر اسلام (ص) کی ایک حدیث کے الفاظ ہیں:

آنحضرت صلی اللہ علیہ وآلہ وسلم نے ارشاد فرمایا: "افضل اعمال امتی انتظار الفرج من الله عزوجل۔"<sup>(8)</sup>

ایک دوسری روایت میں آئی حضرت صلی اللہ علیہ وآلہ وسلم سے منقول ہے: "افضل العبادة انتظار الفرج۔"<sup>(9)</sup>

یہ تمام روایتیں اس بات کی گواہ ہیں کہ انتظار اور جہاد میں کتنا گہرہ الگاؤ ہے۔ اس الگاؤ اور اعلقہ کا فلسفہ کیا ہے، اسکے لئے ذرا صبر سے کام لیں۔

1. تفصیلی بحث کے لئے ملاحظہ ہو "منتخب الائٹ" تحریر آیت اللہ طف احمد صافی۔ ص 231-236

2. بخار الانوار ج 52 ص 125 طبع جدید

3. بخار الانوار ج 52 ص 126

4. بخار الانوار ج 52 ص 126

5. بخار الانوار ج 52 ص 142 طبع جدید

6. بخار الانوار ج 52 ص 122

7. بخار الانوار ج 52 ص 142

8. بخار الانوار ج 52 ص 128

9. بخار الانوار ج 52 ص 125

## انتظار کا مفہوم

انتظار اس حالت کو کہتے ہیں جب انسان اپنی موجودہ حالت سے کبیدہ خاطر ہو اور ایک تابناک مستقبل کی تلاش میں ہو، جیسے ایک مريض جو اپنے مرض سے عاجز آچکا ہو صحت و سلامتی کی امید میں رات دن کوشان ہے، ایک تاجر جو کساد بازاری سے پریشان ہوا اس کی ساری تجارت ٹھپ ہو کر رکھتی ہو، وہ اس انتظار میں ہے کہ کس طرح یہ کساد بازاری ختم ہو اور اس کی تجارت کو فروغ حاصل ہو، اسی امید میں وہ ہم یہ سعی و کوشش کرتا رہتا ہے۔

انتظار کے دو پہلو ہیں، اور دونوں پہلو غور طلب ہیں:

(1) مفہوم: انسان کا اپنی موجودہ حالت سے کبیدہ خاطر ہونا۔

(2) ثابت: تابناک مستقبل کے لئے کوشان رہنا۔

جب تک انسان کی ذات میں یہ دونوں پہلو نہ پائے جاتے ہوں، اس وقت تک اسے یہ کہنے کا حق نہیں ہے کہ وہ کسی کا منتظر ہے۔ کیونکہ جو شخص موجودہ حالت پر راضی و خوشنود ہو گا اسے مستقبل کے بارے میں کیا فکر ہو سکتی ہے اور اگر وہ موجودہ حالت سے تو راضی نہیں ہے مگر اسے مستقبل کی بھی کوئی فکر نہیں ہے تو ایسی صورت میں یہ شخص کسی چیز کا انتظار کرے گا۔

جس قدر یہ دونوں پہلو انسانی وجود میں جڑ پکڑتے جائیں گے اسی اعتبار سے اس کی عملی زندگی میں فرق پڑتا جائے گا، کیونکہ جو بات دل کی گہرائیوں میں اتر جاتی ہے اعضاء و جوارح اپنے عمل سے اس کا اظہار ضرور کرتے ہیں۔

انتظار کے دونوں پہلو انسان کی زندگی کے لئے مفید ہیں جب انسان زمانے کی موجودہ حالت سے کبیدہ خاطر ہو گا تو اس بات کی کوشش کرے گا کہ اپنے کو ہر قسم کے گناہ سے دور رکھے، ظلم و فساد سے کنارہ کشی اختیار کر لے، جور و استبداد کے ختم کرنے کی ہر امکانی کوشش کرے۔ اسی کے ساتھ ساتھ نیکی کی طرف قدم بڑھا رہا ہو اپنے کو نیک صفات سے آراستہ کرنے کی فکریں ہو۔

اب آپ خود ہی فیصلہ کر لیں انتظار کا یہ مفہوم انسان سے احساس ذمہ داری کو چھین لیتا ہے یا احساس ذمہ داری کو اور بڑھادیتا ہے۔ اس بیان کی روشنی میں گذشتہ روایتوں میں ذکر شدہ باتیں کس قدر روشن ہو جاتی ہیں، انسان میں جس قدر آمادگی پائی جاتی ہے اور جس قدر وہ اپنے کو انقلاب عظیم کے لئے تیار کر چکا ہے اسی اعتبار سے وہ فضیلت کے مرتبہ پر فائز ہے آمادگی کے مراتب کو دیکھتے ہوئے روایتوں میں فضیلت و عظمت کو بیان کیا گیا ہے

جس طرح سے ایک جنگ میں شرکت کرنے والوں کے مراتب مختلف ہیں کوئی وہ ہے جو رسول خدا (ص) کے ساتھ ان کے خیمے میں ہے، کوئی جنگ کے لئے آمادہ ہو رہا ہے۔ کوئی میدانِ جنگ میں کھڑا ہے، کوئی تلوار چلا رہا ہے کوئی دشمن سے برس پیکار ہے اور

کوئی جنگ کرتے کرتے شہید ہو چکا ہے۔ انھیں مراتب کے اختلاف کی بنا پر جنگ میں شرکت کرنے والوں کے ثواب اور مراتب میں بھی اختلاف ہے۔

ہی صورت ان لوگوں کی بھی ہے جو ایک عظیم مصلح کے انتظار میں زندگی کے شب و روز گذار رہے ہیں، ایک عالمی انقلاب کی امید لگائے ہوئے ہیں جس کے بعد دنیا امن و امان، سکون و اطمینان کا گھوارہ ہو جائے گی۔ ظلم و جور و استبداد کی تاریکی کافور ہو جائے گی اب جس میں جتنی آمادگی، جذبہ فدا کاری، شوق شہادت اور عزم و استقلال پایا جاتا ہے اسی اعتبار سے روایتیں اس کے شامل حال ہوتی جائیں گی۔

وہ شخص جو پیغمبر اسلام (ص) کے ہم را خیے میں موجود ہے وہ کبھی بھی حالات سے غافل نہیں رہ سکتا، وہ ہم یہہ حالات پر نگاہ رکھے گا، ماحول کو باقاعدہ نظر میں رکھے گا، کیوں کہ وہ ایسی جگہ پر ہے جہاں غفلت اور لاپرواٹی سے دامن چھڑا کر یہاں آیا ہے۔ اسے اس بات کا احساس ہے کہ اس کی غفلت سے کیا تاثیر برآمد ہوں گے، اس کی معمولی سی چوک کس قدر تباہی اور بربادی کا پیش خیہہ ہو سکتی ہے۔

وہ شخص جو میدان جنگ میں بر سر پیکار ہے اسے کس قدر ہوشیار ہونا چاہئے، معمولی سے معمولی چیز سے بھی فائدہ اٹھانا چاہئے، ہر لمحہ کو غنیمت شمار کرنا چاہئے۔ فتح حاصل کرنے کے لئے ہر امکانی کوشش کرنی چاہئے، اگر یہی شخص غافل ہو جائے، فرصت سے استفادہ نہ کرے، لمحات کو غنیمت نہ شمار کرے اس کا لازمی نتیجہ ہریمت اور شکست ہو گی۔

ہی صورت ان لوگوں کی ہے جو "انتظار" میں زندگی بسر کر رہے ہیں اور منتظر کو مجاہد کا جو درجہ دیا گیا ہے اس کی وجہ یہی ہے کہ منتظر کو مجاہد کی طرح ہم یہہ ہوشیار رہنا چاہئے۔ ماحول پر فتح حاصل کرنے کے لئے ہر امکانی کوشش کرنا چاہئے۔ فساد کی بساطت کرنے کے لئے ہم یہہ کوشش کرنا چاہئے۔ تاکہ انقلاب عظیم کے مقدمات فراہم ہو سکیں۔

یہ بات بھی یاد رکھنے کے قابل ہے کہ انسان اسی وقت میدان جنگ میں ایک بہادر اور دلیر ثابت ہو گا جب باطنی اور روحی طور پر بھی اس میں شجاعت اور دلیری پائی جاتی ہو ورنہ اگر دل ہی بُرول ہے تو تین بُراں بھی بیکار ہے، حقیقی انتظار کرنے والے کے لئے ضروری ہے کہ اپنے کو باطنی طور پر اس قدر آمادہ کر لے کہ وقت انقلاب اس کا شمار مجاہدین میں ہو۔ اس بیان کی روشنی میں "ہر سچا منتظر" روایات میں اپنی جگہ ڈھونڈ لے گا۔

قارئین خود ہی فیصلہ کر لیں کہ انتظار کا یہ مفہوم انسانی زندگی کے لئے ضروری ہے یا نہیں، اس کے ضمیر کی آواز ہے کہ نہیں؟

اگر میں خود ہی ظالم اور ستم گر ہوں تو کیونکہ ایسے انقلاب کا ممتنی ہو سکتا ہوں جس میں ظالم اور ستم گر پہلے ہی حملے میں نیست و نابود ہو جائیں گے۔

اگر میں خود ہی گناہگار، بدکار اور بد اخلاق ہوں تو کیونکہ ایسے انقلاب کی آزو کر سکتا ہوں جس میں گناہگاروں کے لئے کوئی خاص گنجائش نہ ہو۔

وہ فوج جو آمادہ جنگ ہے کیونکہ اس کے سپاہی غافل اور بے پرواہ ہو سکتے ہیں، فوج ہم یہ اس فکر میں رہتی ہے کہ معمولی سے معمولی کمزوری کو جلد از جلد دور کیا جائے اور ہم اری فوج میں کوئی بھی ضعف باقی نہ رہے اور جو ضعف ہیں ان کی فوراً اصلاح کر لی جائے۔

انسان کو جس چیز کا انتظار ہوتا ہے اسی اعتبار سے وہ خود کو آمادہ استقبال کرتا ہے۔

اگر کسی مسافر کے آنے کا انتظار ہے تو ایک قسم کی تیاری ہو گی، اگر بہت ہی قریبی، اور جگری دوست آہا ہے تو دوسرے قسم کی تیاریاں ہوں گی۔ اور اگر کسی طالب علم کو اپنے امتحان کا انتظار ہے تو اب اس کی تیاریاں ایک خاص قسم کی ہوں گی، اگر صحیح معنوں میں اسے امتحان کا انتظار ہے، ایسا ہرگز نہیں ہے جسے امتحان کا انتظار ہو وہ گھر کی صفائی اور اس کے نظم و ضبط میں منہمک ہو اور جسے ایک مسافر کا انتظار ہو وہ اپنی کاپی، کتاب کی اصلاح اور ترتیب میں مصروف و مشغول ہو، اب دیکھنا یہ ہے کہ ہم کس کا انتظار کر رہے ہیں اور کس انقلاب کی آس لگائے ہیں۔

انقلاب۔۔۔۔۔ جوزین کے کسی خطے سے مخصوص نہیں۔

انقلاب۔۔۔۔۔ جس میں جغرافیائی حدود کی کوئی قید و شرط نہیں۔

انقلاب۔۔۔۔۔ جو زندگی کے خاص شعبے میں محدود نہیں۔

انقلاب۔۔۔۔۔ اور اتنا عظیم انقلاب جس کی مثال تاریخ بشریت کے دامن میں نہ ہو۔

انقلاب۔ اور اتنا انقلاب۔۔۔۔۔ جو سیاست کو ایک نیارخ دے، جو علم و حضر میں ایک تازہ روح پھونک دے۔

انقلاب۔۔۔۔۔ جو اقتصادی الجھنوں کو دور کر دے

انقلاب۔۔۔۔۔ جو اخلاقی قدروں کو سرفراز کر دے

اب دیکھنا یہ ہے کہ ایسے انقلاب کے انتظار میں زندگی گزارنے کے اثرات کیا ہیں۔ یہ بات پہلے ذکر کی جا چکی ہے کہ انتظار کے دو

پہلو ہیں (1) منفی (2) ثبت

انتظار کی طرح انقلاب کے بھی دو پہلو ہیں: (1) منفی (2) ثبت

(1) منفی: موجودہ حالت کو ختم کرنا، فساد و تباہی کو ان کی آخری حد تک پہونچانا۔

2) ثابت: ایک جدید اور زندگی بخش نظام کو پر انے اور فرسودہ نظام کا جانشین قرار دینا۔  
اب جو لوگ واقعاً منتظر ہیں اور صحیح معنوں میں ایک "عالیٰ انقلاب" کی امید لگائے ہوئے ہیں، صرف زبانی اور خیالی جمع خرچ میں بنتا نہیں ہیں، تو ان لوگوں میں کچھ صفات ضرور پائے جائیں گے ان میں سے چند صفتیں نذر قارئین ہیں:-

### (1) انفرادی اصلاح - إصلاحِ نفس

اس عظیم انقلاب کے لئے ایسے افراد کی ضرورت ہے جن کا ذہن عالمی اصلاحات کو قبول کرنے کی صلاحیت رکھتا ہے، ضرورت ہے ایسے افراد کی جو میدان علم کے شہسوار ہوں، افکار میں گہرائی ہو، دل میں وسعت ہو کہ دشمن کو بھی جگہ مل سکے، ضمیر زندہ اور بیدار ہو، اخلاق و مردم کے پرستار ہوں، ایسے افراد کی ضرورت ہے، جو تنگ نظر نہ ہوں، کچھ فکر اور کچھ خلق نہ ہوں، کینہ و حسد سے دور ہوں، اختلاف کی خانماں سوزاگ کو صلح و صفا و اخوت کے پانی سے بُجھا چکے ہوں۔

کیوں--- اس لئے کہ اگر کو تاہ فکر ہوں گے تو عالمی اصلاحات کو قبول کرنے سے انکار کر دیں گے یا پھر اسے ایک دشوار گزار مرحلہ تصور کریں گے، اگر دل میں وسعت اور قلب میں محبت نہ ہوگی، تو اپنے علاوہ دوسرے کے فائدے کو پسند نہیں کریں گے اگر آپس میں نفاق اور اختلاف ہوگا تو ایک عالمی حکومت سے تعاون نہیں کریں گے، اور دنیا میں افراتفری پھیلاتیں گے۔  
ایسا بھی نہیں ہے کہ انتظار کرنے والے کی چیزیں صرف ایک تماشہ دیکھنے والے کی چیزیں ہو، اور اس کو انقلاب سے کوئی سروکار نہ ہو، یا تو وہ اس عالمی انقلاب کا موافق ہوگا یا پھر مخالف۔ کسی تیرسی صورت کی گنجائش نہیں ہے۔

بیدار ضمیر اور روشن فکر شخص جب کبھی اس انقلاب کے بارے میں فکر کرے گا اور اس کے نتائج پر نظر رکھے گا تو کبھی وہ مخالفین کی صافیں نہ ہوگا، کیونکہ اس انقلاب کے اصول اس قدر فطرت اور ضمیر کے نزدیک ہیں کہ ہر وہ شخص جس کے پہلو میں انسان کا دل ہے وہ ان اصولوں کو ضرور قبول کرے گا۔ مخالفت صرف وہی کریں گے جو ظلم و فساد کے دلدادہ ہوں، یا مظالم ڈھانتے ڈھانتے ظلم کرنا ان کی فطرت ثانیہ بن گئی ہو۔

جب انسان اس "عالیٰ انقلاب" کے طرفداروں میں ہوگا اور ہر انصاف پسند طرفدار ہوگا، ان لوگوں کے لئے ناگزیر ہے کہ انفرادی طور پر اپنی اصلاح کر لیں اور نیک اعمال بجالانے کے خوگزینیں، عمل سے زیادہ نیت میں پاکیزگی ہو، تقویٰ دل کی گہرائیوں میں جاگریزیں ہو علم و دانش سے سرشار ہو۔

اگر ہم خود فکری یا عملی طور پر ناپاک ہیں تو کیونکہ ایسے انقلاب کے ممتنی ہیں جس کی پہلی ہی لپیٹ ایسے لوگوں کو نگل جائے گی۔  
اگر ہم خود ظالم اور ستم گر ہیں تو کیونکہ ایسے انقلاب کا انتظار کر رہے ہیں جس میں ظالم اور ستم گر کے لئے کوئی جگہ نہ ہوگی۔

اگر ہم خود مفسد ہیں اور فساد پھیلانے میں لگے رہتے ہیں تو کیوں ایسے انقلاب کی امید میں زندگی کے شب و روز گذار رہے ہیں جس میں مفسد اور فساد پھیلانے والے نیست و نابود ہو جائیں گے۔

خود فیصلہ کر لجئے کیا اس عالمی انقلاب کا انتظار انسان کو با عمل اور با کردار بنا دینے کے لئے کافی نہیں ہے۔؟ یہ انتظار کی مدت کیا اس بات کی مہلت نہیں ہے کہ انسان آمد انقلاب سے پہلے خود اپنی اصلاح کر لے اور خود کو انقلاب کے لئے آمادہ کر لے۔

وہ فوج جو ایک قوم اور ملت بلکہ ایک ملک کو ظلم و ستم سے آزادی دلانا چاہتی ہے اس کے لیے ضروری ہے کہ وہ ہم یشہ مستعد رہے، اپنے اسلحہ کو پرکھ لے، اگر کوئی اسلحہ خراب ہو گیا ہے یا زنگ آکو ہو گیا ہے تو اس کی فوراً اصلاح کر لے، حفاظتی اقدام میں کوئی کسر نہ اٹھا رکھے، اپنی چوکیوں کو مضبوط کر لے، اور جو مضبوط ہیں انھیں مضبوط قربنا لے سپاہیوں کا شمار کر لے، ان کی قوت آزمائے، ان کے جذبات کا جائزہ لے لے، جن کی ہم تیں پست ہوں ان میں ایک تازہ روح پھونکی جائے۔ ہر ایک کو اس کی ہمت اور جذبہ کے مطابق کام سونپا جائے۔ اگر فوج ان خصوصیات کی حامل ہے تب تو اس بات کی امید کی جا سکتی ہے کہ وہ اپنے مقاصد میں کامیاب ہو گی، ورنہ اس کے تمام دعوے جھوٹ اور تمام منصوبے محض خواب و خیال ہوں گے۔

اسی طرح وہ لوگ جو اپنے کو حضرت امام زمانہ علیہ السلام کا منتظر کہتے ہیں اور یہ کہتے ہوئے فخر محسوس کرتے ہیں کہ ایک امام غائب کے انتظار میں زندگی بسر کر رہے ہیں ان کے لئے ضروری ہے کہ وہ اپنے کو اس عالمی انقلاب کے لئے آمادہ کریں۔ اپنے نفوں کا خود امتحان لے لیں، اپنے جذبات کو حقائق کی کسوٹی پر پرکھ لیں، کیونکہ لغ

ایک قوم جو ہم یشہ اپنی اصلاح میں منہمک ہو، نہایت شوق و ولولے کے ساتھ نیک اعمال بجالا رہی ہو، سچے جذبات اور خلوص نیت کے ساتھ کردار کے اعلیٰ مرتب طے کر رہی ہو وہ قوم اور سماج کس قدر عالی اور بلند ہو گا، وہ ماحول کس قدر روح افزا اور وہ فضا کس قدر انسانیت ساز ہو گی، وہ صحیح کس قدر تابنا ک ہو گی جس میں ایک ایسی عظیم قوم جنم لے گی۔ وہ قوم کوئی اور نہیں ہو گی بلکہ ہم اور آپ ہی ہوں گے بشرطیکہ متوجہ ہو جائیں اور اصلاحات میں لگ جائیں۔

یہ ہیں اس انتظار کے معنی جس کے بارے میں روایتیں وارد ہوئی ہیں، اور یہ ہے وہ "سچا منتظر" جس کو روایت میں "مجاحد" اور "شہید" کا درجہ دیا گیا ہے۔

ضرورت ہے ایسے افراد کی جن کے ارادے کے سامنے مصائب کا طوفان خود چکر میں آجائے، جن کے عزم کے سامنے پہاڑ اپنی جگہ چھوڑ دیں، جن کی امید کے سامنے نایوسی کی چٹانیں پاش پاش ہو جائیں۔ فکر اس قدر وسیع ہو کہ آسمان اور زمین کی وسعتیں کم ہوں، اخلاق اس قدر بلند ہو کہ دشمن بھی کلمہ پڑھیں۔ کردار اتنا مسٹکم ہو کہ ملائک بھی سجدہ ریز ہوں۔

سچا منتظر وہ ہے جو صرف اپنی اصلاح پر اتفاق نہ کرے بلکہ اس کے لیے ضروری ہے کہ دوسروں کی بھی اصلاح کی فکر کرے۔  
کیونکہ جس انقلاب کا انتظار ہم کر رہے ہیں، اس میں صرف جزوی اصلاحات نہیں ہوں گی بلکہ سماج کے سمجھی افراد اس میں  
برا برا کے شرپک ہوں گے، لہذا سب مل کر کوشش کریں، ایک دوسرے کے حالات سے آگاہ رہیں، ایک دوسرے کے شرپک رہیں  
اور شانے سے شانہ ملاتے ہوئے انقلاب کی راہ پر گامزن رہیں۔

جب کام سب مل کر انجام دے رہے ہوں تو اس میں کوئی ایک دوسرے سے غافل نہیں رہ سکتا۔ بلکہ ہر ایک کا فرضہ ہے کہ  
دوسروں کا بھی خیال رکھے۔ اطراف و جوانب کا بھی علم رکھتا ہو، جہاں پر کوئی معمولی سی کمزوری نظر آئے، فوراً اس کی اصلاح  
کرے۔ کوئی کمی ہو تو فوراً اس کو پورا کیا جائے۔

اسی بناء پر جہاں ہر انتظار کرنے والے کا یہ فرضہ ہے کہ خود کی اصلاح کرے، کمردار کے جوهر سے آراستہ ہو وہاں اس کا یہ  
بھی فرضہ ہے کہ دوسروں کی بھی اصلاح کرے، سماج میں اخلاقی قدرروں کو اجاگر کرے۔

صحیح انتظار کرنے کا یہ دوسرا فلسفہ ہے، ان باتوں کو پیش نظر کر رہا یا اس کا مطالعہ کیا جائے تو معنی کس قدر صاف اور روشن  
ہو جاتے ہیں۔ منتظر کو کہیں مجاحد کا درجہ، کہیں راہ خدا میں شمشیر بلف کا درجہ، اور کہیں پرفائز بہ شہادت کا درجہ دیا گیا ہے۔ بدیہی  
بات ہے اپنی اصلاح یا دوسروں کی اصلاح، انفرادی زندگی کے ساتھ حیات اجتماعی کو بھی سنوارنا کس قدر دشوار گزار م حلہ ہے۔  
ان مراحل میں وہی ثابت قدم رہ سکتا ہے جو عزم و عمل کا شاہکار ہو، جس کے قدم بثبات و استقلال کی آپ اپنی مثال ہوں۔

### ایک اعتراض

دنیا کے بارے میں ہم اری معلومات محدود ہیں، اور نہ ہم میں موجودہ حکم فرمانظام کی حقیقت معلوم ہے اور نہ ہم اس کے نتائج  
سے باخبر ہیں، اس بناء پر ہم خیال کرتے ہیں کہ ظلم و فساد میں بھی کچھ کمی ہے۔ اگر صحیح طور سے دیکھا جائے تو آج بھی دنیا فساد  
سے بھری ہوئی ہے آج بھی دنیا ظلم و ستم کی آما جگاہ بنی ہوئی ہے۔

دنیا میں کچھ ایسے بھی موجودہ ہیں جو ہم یہہ اس فکر میں رہتے ہیں کہ کس طرح ایک اصلاحی بات سے بھی فساد کا پہلو نکالا جائے۔  
ان کی کوشش یہ ہوتی ہے کہ ہر چیز میں اس کا منفی پہلو ابھارا جائے، اصلاح کو بھی فساد کا جامہ پہنا دیا جائے، تاکہ ان کی دکان ٹھپ  
نہ ہونے پائے۔ زیر بحث مستند بھی ان لوگوں کی سازش سے محفوظ رہ سکا۔

ان لوگوں کا کہنا ہے کہ حضرت محدث علیہ السلام کے ظہور میں شرط یہ ہے کہ آپ اس وقت ظہور فرمائیں گے جب دنیا ظلم و  
جور سے بھر چکی ہوگی، دور دور تک کہیں اچھائیوں کا نام تک نہ ہوگا، نیکی کی شمع کو سوں دور بھی نظر نہ آتی ہوگی۔

اگر ہم لوگ اصلاح کے راستے پر قدم بڑھائیں گے، ظلم و جور کو مٹانے کی کوشش میں لگے رہیں گے تو حضرت کے ظہور میں خواہ مخواہ تاخیر ہوگی، لہذا کیوں نہ ہم لوگ مل کر فساد کی آگ کو اور بھڑکا دیں، ظلم و ستم کے شعلوں کی لپک کو اور تیز کر دیں، استبداد کی بھٹی کو کیوں نہ اور گرم کر دیں، جو کچھ تھوڑی بہت کسر رہ گئی ہے، اسے جلد از جلد پورا کریں تاکہ حضرت کا ظہور جلد ہو سکے۔  
اسی اعتراض کو ان الفاظ میں بیان کیا جاسکتا ہے:

وہ حضرات جو ظہور حضرت محدث علیہ السلام کے انتظار میں زندگی بسر کر رہے ہیں، انھیں یہ انتظار کوئی تقویت نہیں پہنچاتا بلکہ رہی سہی قوت ارادی کو بھی چھین لیتا ہے کہنے چنے جو نیک لوگ ہیں انھیں بھی یہ انتظار نیک باقی نہیں رہنے دیتا۔ فقر و فاقہ کی زندگی میں روز بہ روز اضافہ ہی ہوتا چلا جاتا ہے، کیونکہ جو لوگ کم مایہ اور فقیر ہیں وہ اس امید میں ہاتھ پر ہاتھ دھرے یہیں کہ جب حضرت کا ظہور ہوگا، اس وقت ہم اری حالت "خود بخود" بدل جائے گی، فقر و فاقہ دور ہو جائے گا، زندگی کا ایک حصہ تو گزر چکا ہے بقیہ بھی اسی امید میں گذر جائے گا۔ سرمایہ داروں کو تو چاندی ہو جائے گی۔ وہ اسی بہانے اپنی تجوییاں بھرتے چلے جائیں گے، لوگوں کو اپنا دست نگر بنانے میں کامیاب ہوتے رہیں گے۔ یہ عقیدہ انسانی زندگی کے لئے آبِ حیات ہے یا صحیح معنوں میں زهرِ حلاہل۔؟

یہ ہے وہ اعتراض جسے مخالفین کافی آب و تاب سے بیان کرتے ہیں۔ ہو سکتا ہے خود دل سے اس اعتراض کو قبول نہ کرتے ہوں، مگر اپنے ناپاک مقاصد کے لئے، اپنی شخصیت کو چھپانے کے لئے اس اعتراض کو "بطور نقاب" استعمال کرتے ہوں۔

جو بھی صورت حال ہو، اس اعتراض کے جواب کے لئے ان باتوں کی طرف توجہ فرمائیے:

### 1- صفتی اور تشخیص

اس عالمی انقلاب میں یا تو لوگ موافقین کی فہرست میں ملیں گے یا پھر مخالفین کی فہرست میں، تماثلی کی حیثیت کوئی معنی نہیں رکھتی ہے۔ دنیا میں جتنے بھی انقلاب آتے ہیں سب کی صورت حال یہی ہے۔ کیونکہ دنیا میں جتنے بھی انقلاب آتے ہیں وہ دو صورتوں سے خالی نہیں ہیں۔ انقلاب سماج کے لئے فائدہ مند ہو گا یا فائدہ مند نہیں ہو گا اگر انقلاب سماج کے لئے فائدہ مند ہے تو ہر آدمی کا فریضہ ہے کہ اس میں شرکت کمرے، اگر یہ انقلاب سماج کے لئے نقصان کا باعث ہے تو سب کا فریضہ ہے کہ مل کر اس کی مخالفت کریں اور اس کو کامیاب نہ ہونے دیں۔ یہ بات دوار از عقل ہے کہ انقلاب تو آئے لیکن سماج کے لئے نہ فائدہ مند ہونے باعث نقصان۔

جب یہ بات تو ہم میں چاہیئے کہ ہم ابھی سے یہ طے کر لیں کہ ہم میں کس صفت میں رہنا ہے ہم اپنے کو خود آزمائیں کہ ہم میں کس کا ساتھ دینا ہے۔

اگر آج ہم فساد کی آگ کو ہوادے رہے ہیں تو کل کیونکر اصلاح کرنے والوں کی صفت میں آجائیں گے اور فساد کو آگ بجھا رہے ہوں۔؟ اگر آج ہم ارادامن ظلم و جور سے آلوہ ہو گا تو کل یقیناً ہم ارشمار مخالفین کی فہرست میں ہو گا۔ کیونکہ یہ بات تو سبھی تسلیم کرتے ہیں کہ حضرت محدث علیہ السلام کے ظہور کے بعد جو انقلاب آئے گا اس میں ظلم و جور کا نشان تک باقی نہ رہے گا۔ ہم کو ان ظالموں کی صفت میں اپنے کو شمار کرنا چاہئے جن کی گردنوں کا بوسہ عدل و انصاف کی شمشیر لے گی۔ فساد پھیلانا تو بالکل ایسا ہی ہے کہ ہم ایسی آگ بھڑکاتیں جس کا پہلا شعلہ ہم میں ہی خاکستر کر دے۔

اگر اس اعتراض کو قبول بھی کر لیا جائے تو اس کا مطلب یہ ہو گا کہ ہم جس قدر اپنے اعمال بد کے ذریعہ حضرت محدث علیہ السلام کے ظہور کو نزدیک کریں گے اتنا ہی ہم اپنی نابودی اور فنا سے بھی قریب تر ہو جائیں گے، اپنے ہی ہاتھوں اپنے یہروں پر کھڑاڑی مار لیں گے۔

اگر ہم باقی رہنا چاہتے ہیں اور اس عالمی انقلاب کے نتائج سے لطف اندوڑ اور بہرہ مند ہونا چاہتے ہیں تو اپنے دامن کو آلوہ گیوں سے دور رکھیں، ظلم و جور سے تمام رشتہوں کو توڑ دیں، ضلالت و گمراہی کے سمندر سے نکل کر ہدایت کے ساحل پر آجائیں۔

## 2- مقصود آمادگی ہے، فساد نہیں

جو چیز حضرت محدث علیہ السلام کے ظہور کو کسی حد تک نزدیک کر سکتی ہے وہ ہے وہ ظلم و جور و فساد نہیں ہے بلکہ ہم اری آمادگی ہے، ہم ادا اشتیاق ہے۔ کیا ہم میں حضرت کا اسی طرح انتظار ہے جس طرح سے ایک پیاسے کو پانی کا۔

ہاں یہ اور بات ہے، جس قدر ظلم و جور، فساد اور بربادی میں اضافہ ہوتا جائے گا اتنا ہی لوگ موجودہ نظام اور ضابطہ حیات سے عاجز ہوتے جائیں گے۔ رفت رفت لوگوں کو اس بات کا یقین ہوتا جائے گا کہ موجودہ ضابطہ حیات میں سے کوئی ایک بھی ہم اری مشکلات کا حل پیش نہیں کر سکتا بلکہ جتنے بھی نظام راجح ہیں وہ سب کے سب ہم اری مشکلات میں اضافہ تو کر سکتے ہیں مگر کمی نہیں کر سکتے۔ یہی یقین اس بات کا سبب ہو گا کہ لوگ ایک ایسے نظام کے منتظر ہوں گے جو واقعاً ان کی مشکلات کا حل پیش کر سکتا ہے جس قدر یہ یقین مسٹحکم ہوتا جائے گا، اتنا ہی انسان کا اشتیاق بڑھتا جائے گا۔

دھیرے دھیرے یہ بات بھی روشن ہوتی جائے گی اور لوگوں کو یقین ہوتا جائے گا کہ دنیا کی جغرافیائی تقسیم مشکلات کا سرچشمہ ہے۔ یہی جغرافیائی تقسیم ہے جس کی بناء پر بے پناہ سرمایہ اسلحہ سازی میں خرچ ہو رہا ہے، انسان کی گاڑھی کمائی کے پیسے سے خود اس کی تباہی کے اسباب فراہم کئے جا رہے ہیں۔ جغرافیائی تقسیم اور حد بندی کا نتیجہ ہے جس کی بناء پر ہر قوی اور طاقت ور ملک

ضعیف اور فقیر ملک کو اپنے قبضہ میں کر لیتا ہے۔ ان کے پاس جو خداداد نعمتیں ہیں ان کو ہتھیار نے کی فکر میں لگا رہتا ہے۔ یہ جغرافیائی تقسیم اور حد بندی کا نتیجہ ہے جس کی بنابر ملکوں میں آپس میں ایک حسد اور تعصباً پایا جاتا ہے۔ یہی وہ باتیں ہیں جو انسانی مشکلات کا سرچشمہ ہیں، جس قدر یہ حقیقت انسانی ذہن میں اترتی جائے گی اتنا ہی انسان ایک ایسی حکومت کی فکر میں ہو گا، جس میں یہ قصہ ہی نہ ہو، جہاں پر کوئی حد بندی نہ ہو۔ اگر حد بندی ہو تو صرف انسانیت اور آدمیت کی۔ جب ایک عالمی حکومت کا قیام ہو گا تو وہ بے پناہ سرمایہ جو اسلحہ کے اور ضرر ہو رہا ہے، وہ انسان کی فلاح و بہبود کے لئے ضرر ہو گا، اب نہ حسد کا سوال ہو گا اور نہ رقبات کا، بلکہ سب مل کر شانے سے شانہ ملا کر ہاتھ میں ہاتھ دے کر، عدل و انصاف، صدق و صفا، برادری، اخلاص و ایثار، اخلاق و کردار، مروت و شرافت کی بنیاد پر قصر آدمیت و انسانیت کو تعمیر کریں گے۔

### 3- تاریکی کا غرور ج

دنیا تو مدت ہوئی ظلم و جور سے بھر چکی ہے۔ یہ جنگلیں یہ قتل و غارت، لوٹ مار خون ریزیاں اس بات کی نشانی نہیں ہیں کہ دنیا ظلم و جور سے بھری ہوئی ہے۔ یہ کینہ و حسد ایک دوسرے کو تباہ و برباد کرنے کے لئے ایک سے ایک اسلحہ بنانا، طاقت کے گہم نہ یہی غریبوں اور کمزوروں کو کچل کے رکھ دینا، دنیا سے اخلاقی قدروں کو مست جانا جہاں کردار کی بھیک مانگے سے نہ ملتی ہو، جہاں شرم و حیانام کی کوئی چیز نہ ہو تو اب بھی ظلم و جور میں کوئی کمی باقی رہ جاتی ہے۔؟  
ہاں جس چیز کی کمی ہے وہ یہ ہے کہ ہم ابھی تک موجودہ نظام ہائے حکومت کی حقیقتوں سے واقف نہیں ہوئے ہیں، ابھی ہم ان ضابطہ حیات کے نتائج سے باقاعدہ آگاہ نہیں ہوئے۔ ابھی تک یہ بات بالکل روشن نہیں ہوئی ہے کہ واقعاً ہم اری مشکلات کا سرچشمہ کیا ہے، جس کی بناء پر ہم اپنے وجود میں اس جذبے کا احساس نہیں کرتے جو ایک پیاس سے کوپانی کا ہوتا ہے، ایک مریض کو شفا کی آرزو۔

جس قدر ہم ارے جذبات میں اضافہ ہوتا جائے گا، جتنا ہم میں آمادگی پیدا ہوتی جائے گی، جس قدر حضرت (ع) کے ظہور کی ضرورت اور عالمی انقلاب کا احساس ہوتا جائے گا، اتنا ہی حضرت کا ظہور نزدیک ہوتا جائے گا۔

### 4- سچا منتظر کون-؟

انتظار کے اثرات و فوائد میں سے دو کا ذکر کیا جا چکا ہے۔ 1 انفرادی اصلاح یا اصلاح نفس 2 سماج کی اصلاح۔  
انتظار کے اثرات صرف انھیں دو میں مخصوص ہیں بلکہ اور بھی ہیں، ان میں سے ایک اور قارئین کی خدمت میں پیش کیا جاتا ہے۔

جس وقت فساد و باکی طرح عام ہو جائے گا، ہر طرف فساد ہی فساد نظر آتے، اکثریت کا دامن فساد سے آلوہ ہو، ایسے ماحول میں اپنے دامن کو فساد سے محفوظ رکھا ایک سچے اور حقیقی منتظر کا کام ہے۔ یہ وہ موقع ہوتا ہے جس وقت نیک اور پاک سیرت افراد روحی کش مکش میں بنتا ہو جاتے ہیں۔ کبھی بھی یہ خیال ڈہنوں میں کروٹیں لینے لگتا ہے کہ اب اصلاح کی کوئی امید نہیں ہے۔ یہ مایوسی کروار کے لئے ایک مہلک زھر ثابت ہو سکتی ہے۔ انسان یہ خیال کرنے لگتا ہے کہ اب اصلاح کی کوئی امید نہیں ہے، اب حالات سدھرنے والے نہیں ہیں، اب کوئی تبدیلی واقع نہیں ہوئی، بلکہ حالات بد سے بدتر ہو جائیں گے، ایسی صورت میں اگر ہم اپنے دامن کروار کو بچائے بھی رکھیں تو اس کا کیا فائدہ جب کہ اکثریت کا دامن کروار گناہوں سے آلوہ ہے۔ اب تو زمانہ ایسا آگیا کہ بس "خواہی نشوید رسوا ہم رنگ جماعت باش"۔ اگر رسوا می اور بدنامی سے بچنا چاہتے ہو تو جماعت کے ہم رنگ ہو جاؤ۔

ہاں! اگر کوئی چیزان لوگوں کو آلوہ ہونے سے محفوظ رکھ سکتی ہے اور ان کے دامن کروار کی حفاظت کر سکتی ہے تو وہ صرف یہی عقیدہ کہ ایک دن آئے گا جب حضرت محدث سلام اللہ علیہ کا ظہور ہوگا اور دنیا کی اصلاح ہو گی جیسا کہ رسول گرامی (ص) کا ارشاد ہے: "اگر آنے میں صرف ایک ہی دن باقی رہ جائے گا تو خداوند عالم اس دن کو اس قدر طولانی کر دے گا کہ حضرت محدث سلام اللہ علیہ کا ظہور ہو جائے"۔<sup>(11)</sup> جب ایک دن اصلاح ہو گی اور ضرور ہو گی تو کیوں نہ ہم اپنے دامن کروار کو محفوظ رکھیں، دوسروں کی اصلاح کی فکر کیوں نہ کریں۔ اس سعی و کوشش کی بنابر ہم اس لائق ہو سکیں گے کہ وقت انقلاب موافقین کی صفت میں ہوں اور ہم ارا بھی شمار حضرت کے اعوان و انصار میں ہو۔

تعلیماتِ اسلامی میں یہ بات بھی ملتی ہے کہ سب سے عظیم گناہ اگر کوئی چیز ہے تو وہ "رحمت الہی" سے مایوسی ہے۔ اس کی وجہ بھی صاف واضح ہے۔ جب انسان رحمتِ الہی سے مایوسی ہو جائے گا تو کبھی بھی اصلاح کی فکر نہیں کرے گا۔ وہ یہی خیال کرے گا کہ جب کافی عمر گناہ کرتے گزری تو اب چند دنوں کے لئے گناہ سے کنارہ کشی اختیار کرنے سے کیا فائدہ۔ جب ہم گناہوں کے بوجھ سے دبے ہوئے ہیں تو کیا ایک اور کیا دس۔ اب تو پانی سر سے اوپھا ہو چکا ہے، ساری دنیا میں بدنامی ہو چکی، اب کا ہے کی پرواہ، اپنے اعمال کے ذریعہ وزخ خرید چکا ہوں۔ جب آتش جہنم میں جلنا ہے تو باقاعدہ جلیں گے اب ڈر کس بات کا۔

اگر انسان کی ساری عمر گناہ کرتے گزری ہو، اور اسے اس بات کا یقین ہو کہ میرے گناہ یقیناً بہت زیادہ ہیں، لیکن رحمتِ الہی اس سے بھی زیادہ وسیع ہے۔ میرے لاکھ گناہ سھی مگر اس کی رحمت کے مقابلے میں کچھ بھی نہیں، اس کی ذات سے ہر وقت امید ہے، اگر میں سدھر جاؤں تو وہ آج بھی مجھے بخش سکتا ہے۔ اگر میں اپنے کئے پر نادم ہو جاؤں تو اس کی رحمت شامل حال ہو سکتی ہے۔ یہی وہ تصور اور عقیدہ ہے جو انسان کی زندگی میں ایک نمایاں فرق پیدا کر سکتا ہے، ایک گناہگار کو پاک و پاکیزہ بنا سکتا ہے۔

اسی لئے تو کہا جاتا ہے کہ امید انسانی زندگی کے لئے بہت ضروری چیز ہے۔ امید کروار سازی میں ایک مخصوص درجہ رکھتی ہے۔ اصلاح کی امید فساد کے سمندر میں غرق ہونے سے بچا لیتی ہے، اصلاح کی امید انسانی کروار کے لئے ایک مستحکم سپر ہے۔

جس قدر دنیا فاسد ہوتی جائے گی اسی اعتبار سے حضرت کے ظھور کی امید میں اضافہ ہوتا جائے گا، جس قدر یہ امید بڑھتی جائے گی اسی اعتبار سے انفرادی اور اجتماعی اصلاح ہوتی جائے گی۔ ایک صالح اور باکردار اقیلت کبھی بھی فسادی اکثریت کے سمندر میں غرق نہیں ہوگی۔

یہ ہے انتظار کا وہ فائدہ جو کردار کو فاسد ہونے سے محفوظ رکھتا ہے، ایک سچے اور باکردار منتظر کا دامنِ عفت گناہوں سے آلوہ نہیں ہو گا۔

مختصر یہ کہ

اگر انتظار کو صحیح معنوں میں پیش کیا جائے تو انتظار انسان کی زندگی کے لیے بہت ضروری ہے۔ اخلاقی قدرؤں کو اجاگر کرنے کا ایک بہترین ذریعہ ہے۔ انتظار بے حس انسان کو ذمہ دار بنادیتا ہے۔ بے ارادہ انسانوں کو پہاڑوں جیسا عزم و استقلال عطا کرتا ہے۔

ہاں اگر انتظار کے مفہوم کو بدل دیا جائے، اس کی غلط تفسیر کی جائے تو اس صورت میں انتظار ضرور ایک بے فائدہ چیز ہوگی۔ انتظار کبھی بھی انسان کو بے عمل نہیں بناتا۔ اور نہ بد اعمالی کی دعوت دیتا ہے، اس بات کی زندہ دلیل وہ روایت ہے جو اس آیتہ کریمہ کے ذیل میں وارد ہوئی ہے: **وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّلِحَاتِ لِيَسْتَحْلِفُنَّهُمْ فِي الْأَرْضِ** "وہ لوگ جو ایمان لائے ہیں اور عمل صلح بجالاتے ہیں ان سے خدا کا یہ وعدہ ہے کہ خدا ان کو روئے زین پر حکومت عطا کرے گا۔" امام علیہ السلام نے ارشاد فرمایا: اس آیت سے مراد القائم واصحابہ<sup>(11)</sup> اس سے مراد حضرت محمدی (ع) اور ان کے اصحاب ہیں۔

ایک دوسری روایت میں ہے نزلت فی المهدی<sup>(12)</sup> یہ آیتہ کریمہ حضرت محمدی کی شان میں نازل ہوئی ہے۔

غور طلب بات یہ ہے کہ اس آیتہ کریمہ میں جو حضرت کے اصحاب کی صفت بیان کی گئی ہے ان میں ایک ایمان ہے اور دوسرا عمل صلح یقیناً اس عالمی انقلاب کے لئے ایسے افراد کی ضرورت ہے جن کے ایمان پختہ ہوں، عقائد مسٹحکم ہوں، عقیدے کی ہر منزل کامل ہو، عمل کے میدان میں مردمیداں ہوں۔ جو لوگ ابھی انتظار کی گھریاں گزار رہے ہیں، ان میں گزشتہ باتوں کا پایا جانا ضروری ہے اور جن میں یہ صفات موجود ہوں گے وہی سچے منتظر ہوں گے۔

وہ لوگ جن کے ایمان کامل نہیں ہیں یا عمل صلح میں کورے ہیں تو وہ ظھور سے پہلے اپنی اصلاح کر لیں ورنہ بغیر اصلاح کئے ہوئے اگر کسی چیز کا انتظار کر رہے ہیں تو وہ بس اپنی ہی فنا اور نابودی ہے۔

انتظار کا حق اسے ہے جس کا دل ایمان سے لمبڑا ہو، جو عزم و استقلال کا مالک ہو۔ وہ کیا انتظار کرے گا جو ہم یہ شہ او نگھا کرتا ہے۔

سچا منتظر وہ ہے جو ہم یشہ اپنی اصلاح میں لگا رہتا ہے اور اسی کے ساتھ سماجی اصلاح کی فکر میں غرق رہتا ہے اجتماع کی فلاح و بہبود میں ہم یشہ کوشان رہتا ہے۔  
ہاں یہ ہے سچا منتظر اور یہ ہیں انتظار کے حقیقی معنی۔

---

10. بخار الانوار، جلد 51 ص 74 طبع جدید

11. بخار الانوار ج 51، ص 58 طبع جدید

## ظہور کی علامتیں

اس عالمی انقلاب کی کچھ علامتیں بھی ہیں کہ انتا عظیم انقلاب کب بپا ہو گا۔؟  
ہم اس عظیم انقلاب سے نزدیک ہو رہے ہیں یا نہیں۔؟  
اس عظیم انقلاب کو اور قریب کیا جاسکتا ہے؟  
اگر یہ ممکن ہے تو اس کے اسباب و وسائل کیا ہیں۔  
تمام سوالوں کے جواب ثابت ہیں۔

دنیا میں کوئی بھی طوفان ایک ایسی نہیں آتا ہے۔ سماج میں انقلاب رونما ہونے سے پہلے اس کی علامتیں ظاہر ہونے لگتی ہیں۔  
اسلامی روایات میں اس عظیم انقلاب کی نشانیوں کا تذکرہ ملتا ہے۔ یہ نشانیاں اور علامتیں دو طرح کی ہیں:  
(1) عمومی علامتیں جو انقلاب سے پہلے (انقلاب کے تناسب سے) ظاہر ہوتی ہیں۔  
(2) جزئیات جن کو معمولی و اطلاع کی بیناد پر نہیں پرکھا جاسکتا ہے بلکہ ان جزئیات کی حیثیت ایک طرح کی اعجازی ہے۔  
ذیل کی سطروں میں دونوں قسم کی علامتوں کا ذکر کیا جاتا ہے۔

## ظلم و فساد کا رواج

سب سے پہلی وہ علامت جو عظیم انقلاب کی آمد کی خبر دیتی ہے۔ وہ ظلم و فساد کا رواج ہے۔ جس وقت ہر طرف ظلم پھیل جائے، ہر چیز کو فساد اپنی لپیٹ میں لے لے۔ دوسروں کے حقوق پامال ہونے لگیں، سماج برائیوں کا گڑھ بن جائے اس وقت عظیم انقلاب کی آہٹ محسوس ہونے لگتی ہے۔ یہ طے شده بات ہے کہ جب دباؤ حد سے بڑھ جائے گا تو وہم اکھ ضرور ہو گا یہی صورت سماج کی بھی ہے جب سماج پر ظلم و فساد کا دباؤ حد سے بڑھ جائے گا تو اس کے نتیجے میں ایک انقلاب ضرور رونما ہو گا۔  
اس عظیم عالمی انقلاب اور حضرت محدث (ع) کے ظہور کے بارے میں بھی بات کچھ اسی طرح کی ہے۔  
منفی انداز فکر والوں کی طرح یہ نہیں سوچنا چاہیے کہ ظلم و فساد کو زیادہ سے زیادہ ہوادی جائے تاکہ جلد از جلد انقلاب آجائے بلکہ فساد اور ظلم کی عمومیت کو دیکھتے ہوئے اپنی اور دوسروں کی اصلاح کی فکر کرنا چاہیے، تاکہ صلح افراد کی ایک ایسی جماعت تیار ہو سکے جو انقلاب کی علمبردار بن سکے۔

اسلامی روایات میں اس پہلی علامت کو ان الفاظ میں بیان کیا گیا ہے:-

کما ملئت ظلماً وجوراً "جس طرح زین ظلم و جور سے بھر چکی ہوگی یہاں ایک سوال یہ اٹھتا ہے کہ "ظلم و جور" مترادف الفاظ ہیں یا معانی کے اعتبار سے مختلف۔

دوسروں کے حقوق پر تجاوز دو طرح ہوتا ہے۔

ایک یہ کہ انسان دوسروں کے حقوق چھین لے اور ان کی محنت سے خود استفادہ کرے اس کو "ظلم" کہتے ہیں۔

دوسرے یہ کہ دوسروں کے حقوق چھین کر اوروں کو دے دے، اپنے اقتدار کے استحکام کے لئے اپنے دوستوں کو عوام کے جان و مال پر مسلط کر دے اس کو "جور" کہتے ہیں۔

ان الفاظ کے مد مقابل جو الفاظ ہیں وہ ہیں ظلم کے مقابل "قط" اور جور کے مقابل "عدل" ہے۔

اب تک بات عمومی سطح پر ہو رہی تھی کہ ہر انقلاب سے پہلے مظالم کا وجود انقلاب کی آمد کی خبر دیتا ہے۔

قابل غور بات تو یہ ہے کہ اسلامی روایات نے سماجی برائیوں کی جزئیات کی نشاندھی کی ہے۔ یہ باتیں اگرچہ 13-14 سو سال پہلے کہی گئی ہیں لیکن ان کا تعلق اس زمانے سے نہیں ہے بلکہ آج کل ہم اری دنیا سے ہے۔ یہ جزئیات کچھ اس طرح بیان کیے گئے ہیں گویا بیان کرنے والا اپنی آنکھوں سے دیکھ رہا ہو، اور بیان کر رہا ہو۔ یہ پیشین گوئیاں کسی معجزے سے کم نہیں ہیں۔

اس سلسلے میں ہم متعدد روایتوں میں سے صرف ایک روایت کو ذکر کرتے ہیں۔ یہ روایت حضرت امام جعفر صادق علیہ السلام سے نقل ہوئی ہے۔ اس روایت میں سیاسی، سماجی اور اخلاقی مفاسد کا ذکر کیا گیا ہے۔

حضرت امام جعفر صادق علیہ السلام نے اپنے بعض اصحاب سے ارشاد فرمایا ہے:

1- جس وقت تم یہ دیکھو کہ ہر طرف ظلم و ستم پھیل رہا ہے۔

2- جس وقت تم یہ دیکھو کہ قرآن فرسودہ کر دیا گیا ہے اور دین میں بدعتیں راجح کر دی گئی ہیں۔

3- جس وقت تم یہ دیکھو کہ دین خدا اس طرح اپنے مقاماتیم سے خالی ہو گیا ہے جس طرح برلن الٹ دیا گیا ہو۔

4- جس وقت تم یہ دیکھو کہ اہل باطل صاجبانِ حق پر مسلط ہو گئے ہیں۔

5- جس وقت تم یہ دیکھو کہ مردم درپر اور عورتوں پر اکتفا کر رہی ہیں۔

6- جس وقت تم یہ دیکھو کہ صاجبانِ ایمان سے خاموشی اختیار کر لی ہے۔

7- جس وقت تم یہ دیکھو کہ چھوٹے بڑوں کا احترام نہیں کر رہے ہیں۔

8- جس وقت تم یہ دیکھو کہ رشتہ داریاں ٹوٹ گئی ہیں۔

9- جس وقت تم یہ دیکھو کہ چاپلوسی کا بازار گرم ہے۔

10- جس وقت تم یہ دیکھو کہ شراب اعلانیہ پی جا رہی ہے۔

- 11- جس وقت تم یہ دیکھو کہ خیر کے راستے اجڑا اور شر کی راہیں آباد ہیں۔
- 12- جس وقت تم یہ دیکھو کہ حلال کو حرام اور حرام کو حلال کیا جا رہا ہے۔
- 13- جس وقت تم یہ دیکھو کہ احکامِ دین کی حسبِ منشا تفسیر کی جا رہی ہے۔
- 14- جس وقت تم یہ دیکھو کہ صاجبانِ ایمان ہے آزادی اس طرح سلب کر لی گئی ہے کہ وہ اپنے دل کے علاوہ کسی اور سے اظہار نفرت نہیں کر سکتے۔

- 15- جس وقت تم یہ دیکھو کہ سرمایہ کا بیشتر حصہ گناہ میں صرف ہو رہا ہے۔
- 16- جس وقت تم یہ دیکھو کہ حکومتی ملازمین کے درمیان رشوت عام ہو گئی ہے۔
- 17- جس وقت تم یہ دیکھو کہ حساس و اہم منصبوں پر نا اہل قبضہ جمائے ہیں۔
- 18- جس وقت تم یہ دیکھو کہ (بعض مرد) اپنی عورتوں کی ناجائز کمالی پر زندگی بسر کر رہے ہیں۔
- 19- جس وقت تم یہ دیکھو کہ قمار آزاد ہو گیا ہے (قانونی ہو گیا ہے)
- 20- جس وقت تم یہ دیکھو کہ ناروا تفریحیں اتنی عام ہو گئی ہیں کہ کوئی روکنے کی ہمت نہیں کر رہا ہے۔
- 21- جس وقت تم یہ دیکھو کہ قرآنی حقائق کا سننا لوگوں پر گراں گزرتا ہے۔
- 22- جس وقت تم یہ دیکھو کہ پڑوسی پڑوسی کی زبان کے ڈر سے اس کا احترام کر رہا ہے۔
- 23- جس وقت تم یہ دیکھو کہ مسجدوں کی آرائش کی جا رہی ہے۔
- 24- جس وقت تم یہ دیکھو کہ غیر خدا کے لئے حج کیا جا رہا ہے۔
- 25- جس وقت تم یہ دیکھو کہ عوام سنگ دل ہو گئے ہیں۔
- 26- جس وقت تم یہ دیکھو کہ عوام اس کے حامی ہوں جو غالب آجائے (خواہ حق پر ہو خواہ باطل پر)
- 27- جس وقت تم یہ دیکھو کہ حلال کے متلاشی افراد کی مذمت کی جائے اور حرام کی جستجو کرنے والوں کی مدد
- 28- جس وقت تم یہ دیکھو کہ لہو و لعب کے آلات مکہ مدینہ میں (بھی) رائج ہوں۔
- 29- جس وقت تم یہ دیکھو کہ مسجد ان لوگوں سے بھری ہے جو خدا سے نہیں ڈرتے۔
- 30- جس وقت تم یہ دیکھو کہ لوگوں کی ساری توجہ یہیٹ اور شر مکاہ پر مرکوز ہے۔
- 31- جس وقت تم یہ دیکھو کہ مادی اور دنیاوی وسائل کی فراوانی ہے، دنیا کا رخ عوام کی طرف ہے۔
- 32- جس وقت تم یہ دیکھو کہ اگر کوئی امر معروف اور نہیں از منکر کمرے تو لوگ اس سے یہ کہیں کہ یہ تمہاری ذمہ داری نہیں

ہے۔

-33۔ جس وقت تم یہ دیکھو کہ عورتیں اپنے آپ کو بے دینوں کے حوالے کر رہی ہیں۔

-34۔ جس وقت تم یہ دیکھو کہ حق پرستی کے پرچم فرسودہ ہو گئے ہیں۔

-35۔ جس وقت تم یہ دیکھو کہ بربادی آبادی پر سبقت لے جا رہی ہے۔

-36۔ جس وقت تم یہ دیکھو کہ بعض کی روزی صرف کم فروشی پر منحصر ہے۔

-37۔ جس وقت تم یہ دیکھو کہ ایسے افراد موجود ہیں جنہوں نے مال کی فراوانی کے باوجود اپنی زندگی میں ایک مرتبہ بھی زکات نہیں دی ہے۔

-38۔ جس وقت تم یہ دیکھو کہ لوگ صبح و شام نشہ میں چور ہیں۔

-39۔ جس وقت تم یہ دیکھو کہ لوگ ایک دوسرے کو دیکھتے ہیں اور بروں کی تقلید کرتے ہیں۔

-40۔ جس وقت تم یہ دیکھو کہ ہر سال نیا فساد اور نئی بدعت ایجاد ہوتی ہے۔

-41۔ جس وقت تم یہ دیکھو کہ عوام اپنے اجتماعات میں خود پسند سرایہ داروں کے پیر و کار ہیں۔

-42۔ جس وقت تم یہ دیکھو کہ جانوروں کی طرح سب کے سامنے جنسی افعال انجام دے رہے ہیں

-43۔ جس وقت تم یہ دیکھو کہ غیر خدا کے سلسلے میں زیادہ سے زیادہ خرچ کرنے میں کوئی تکلف نہیں کرتے لیکن خدا کی راہ میں معمولی رقم بھی صرف نہیں کرتے۔

-44۔ جس وقت تم یہ دیکھو کہ ایسے افراد بھی ہیں کہ جس دن گناہ کیا ہے انجام نہ دیں اس دن غمگیں رہتے ہیں۔

-45۔ جس وقت تم یہ دیکھو کہ حکومت عورتوں کے ہاتھوں میں چل گئی ہے۔

-46۔ جس وقت تم یہ دیکھو کہ ہوائی منافقوں کے حق میں چل رہی ہیں، ایمان داروں کو اس سے کچھ حاصل نہیں ہے۔

-47۔ جس وقت تم یہ دیکھو کہ قاضی احکامِ الٰہی کے خلافِ فیصلہ دے رہا ہے۔

-48۔ جس وقت تم یہ دیکھو کہ بندوں کو تقویٰ کی دعوت دی جا رہی ہے مگر دعوت دینے والا خود اس پر عمل نہیں کر رہا ہے۔

-49۔ جس وقت تم یہ دیکھو کہ لوگ اوقات نماز کو اہمیت نہیں دے رہے ہیں۔

-50۔ جس وقت تم یہ دیکھو کہ ضرورت مندوں کی امداد بھی پارٹی کی بنیاد پر کی جا رہی ہے، کوئی خدائی عنصر نہیں ہے۔

ایسے زمانے میں اپنے آپ کی حفاظت کرو، خدا سے نجات طلب کرو کہ تھیں مفاسد سے محفوظ رکھے (انقلاب نزدیک ہے)۔  
اس طولانی حدیث میں (جس کو ہم نے بطور اختصار پیش کیا ہے) جو برائیاں اور مفاسد بیان کئے گئے ہیں انھیں تین حصوں میں تقسیم کیا جا سکتا ہے۔

1) وہ برائیاں اور مفاسد جو دوسروں کے حقوق اور حکومتوں سے متعلق ہیں جیسے باطل کے طرفداروں کی کامیابی، زبان و عمل پر پابندیاں، وہ بھی اتنی سخت پابندیاں کہ صاجبانِ ایمان کسی سے اظہار رائے نہ کر سکیں۔ بربادی کے سلسلے میں سرمایہ گذاری، رشوت کی گرم بازاری، اعلیٰ اور حساس منصبوں کی نیلامی، جاہل عوام کی طرف سے صاجبانِ اقتدار کی حمایت۔

جنگ کا میدان گرم رکھنے کے لئے سرمایہ کی افراط، تباہ کن اسلحہ کی دوڑ (آج وہ رقم جو اسلحہ پر صرف ہو رہی ہے وہ اس رقم سے کہیں زیادہ ہے جو تعمیری اور فلاح و بہبود کے کاموں پر صرف ہوتی ہے)۔

برائیوں کے اس ہجوم میں کسی کو اپنی ذمہ داری کا احساس تو درکنار، ایک دوسرے کو یہ نصیحت کی جا رہی ہے کہ ایسے ماحول میں بے طرف رہنا چاہئے۔

2) اخلاقی برائیاں، جیسے چاپلوسی، تنگ نظری، حسد، ذلیل کاموں کے لئے آماگی۔ (جیسے مرد اپنی زوجہ کی ناجائزگائی سے زندگی بسر کرے)۔ شراب و قمار کی عمومیت غیر اخلاقی تصریحیں، اعمال پر تقریبیں اور بے عمل مقررین، ریاکاری، ظاہرداری ہر چیز میں پارٹی بازی، شخصیت کا معیار دولت کی فراوانی

3) وہ برائیاں جن کا تعلق مذہب سے ہے، جیسے خواہشات کو قرآنی احکام پر ترجیح دینا، اسلامی احکام کی حسب نشاء تفسیر، مذہبی معاملات کو مادی اور دنیاوی معیاروں پر پرکھنا، مسجدوں میں گناہگاروں کی اکثریت، مسجدوں کی آرائش، تقویٰ اور پرہیزگاری سے بے بہرہ نمازی، نماز کو اہمیت نہ دینا۔

اگر غور کیا جائے اور منصفانہ نگاہ سے دیکھا جائے تو آج کے سماج میں یہ ساری برائیاں نظر آئیں گی۔

یہ تمام برائیاں انقلاب کی پہلی اور آخری شرط نہیں ہیں بلکہ ظلم و جور کی فراوانی انقلاب کے لئے زمین ہم وار کمرہ ہی ہے۔ یہ برائیاں مست اور خوابیدہ انسانوں کو بیدار کرنے کا ایک ذریعہ ہیں۔ سونئے ہوئے ضمیم کے حق میں تازیانہ ہیں تاکہ لوگ بیدار ہوں اور انقلاب کے لئے آمادہ ہو جائیں۔

دنیا والے ایک نہ ایک دن ضرور ان برائیوں کے علل و اسباب تلاش کریں گے اور اس کے نتائج پر غور کریں گے یہ تلاش عمومی سطح پر آگاہی فراہم کرے گی جس کے بعد ہر ایک کو اس بات کا یقین ہو جائے گا کہ اصلاح کے لئے انقلاب ضروری ہے۔ عالمی اصلاح کے لئے عالمی انقلاب درکار ہے۔

یہ بات قابل توجہ ہے کہ اگر دنیا کا کوئی گوشہ ان برائیوں سے پاک صاف ہے، یا بعض افراد ان مفاسد میں ملوث نہیں ہیں تو اس سے کوئی اثر نہیں پڑتا ہے۔ کیونکہ جو بات بیان کی گئی ہے وہ عمومی سطح پر اور اکثریت کو پیش نظر رکھتے ہوئے بیان کی گئی ہے۔

## (1) دجال

جب کبھی دجال کا نذکر ہوتا ہے، ذہن پر انسانی تصورات کی بنیاد پر فوراً ایک خاص شخص کی طرف متوجہ ہو جاتا ہے جس کے صرف ایک آنکھ ہے جس کا جسم بھی انسانوی ہے اور سواری بھی۔ جو حضرت محدث (عج) کے عالمی انقلاب سے پہلے ظاہر ہوا گا۔

لیکن دجال کے لغوی معنی<sup>(14)</sup> اور احادیث سے یہ استفادہ ہوتا ہے کہ دجال کسی خاص فرد سے مخصوص نہیں ہے۔ بلکہ یہ ایک عنوان ہے جو ہر دھوکہ باز اور حیله گپر منطبق ہوتا ہے۔ اور ہر اس شخص پر منطبق ہوتا ہے جو عالمی انقلاب کی راہ میں رکاوٹیں امجاد کرتا ہے۔

آنحضرت صلی اللہ علیہ وآلہ وسلم کی ایک مشہور حدیث ہے:

انہ لہ یکن نبی بعد نوح الا اندر قومہ الدجال وانی اندر کموه۔<sup>(15)</sup>

"جناب نوح (ع) کے بعد ہر بھی نے اپنی قوم کو دجال کے فتنہ سے ڈرایا ہے میں بھی تمھیں اس سے ہوشیار کرتا ہوں۔" یہ بات مسلم ہے کہ انبیاء علیہم السلام اپنی قوم کو کسی ایسے فتنے سے نہیں ڈراتے تھے جو ہزاروں سال بعد آخری زمانہ میں رونما ہونے والا ہو۔

اسی حدیث کا یہ آخری جملہ خاص توجہ کا طالب ہے کہ:

فوصفہ لنا رسول اللہ فقال لعله سیدرکہ بعض من رأني او سمع کلامی

رسول خدا (ص) نے ہم امرے لئے اس کے صفات بیان فرمائے اور فرمایا کہ ہو سکتا ہے وہ لوگ اس سے دوچار ہوں جنھوں نے مجھے دیکھا ہے یا میری بات سنی ہے۔"

اس بات کا قوی احتمال ہے کہ حدیث کا یہ آخری جملہ ان فریب کاروں، سرکشوں، مکاروں کی نشاندھی کر رہا ہو جو آنحضرت (ص) کے بعد بڑے بڑے عنوان کے ساتھ ظاہر ہوئے۔ جیسے بنی امیہ اور ان کے سرکردار معاویہ، جہاں "خال المومنین" اور "کاتب وحی" جیسے مقدس عنوانوں لگے ہوئے ہیں ان لوگوں نے عوام کو صراط مستقیم سے مخترف اور ان کو جاہلی رسومات کی طرف واپس لانے میں کوئی کسر اٹھا نہیں رکھی، متقی اور ایمان دار افراد کو کنارے کر دیا، اور عوام پر بدکاروں، جاہلوں اور جاابریوں کو مسلط کر دیا۔

صحیح ترمذی کی ایک روایت یہ بھی ہے کہ آنحضرت (ص) نے دجال کے بارے میں ارشاد فرمایا کہ:

"ما من نبی الا وقد اندر قومہ ولكن ساقول فيه قوله لم يقله نبی لقومه تعلمون انه اعور۔ (وہی آخذ)

ہر بُنی نے اپنی قوم کو دجال کے فتنہ سے ڈرایا ہے، لیکن اس کے بارے میں، میں ایک ایسی بات کہہ رہا ہوں جو کسی بُنی نے اپنی قوم سے نہیں کہا، اور وہ یہ کہ وہ کانا ہے۔"

بعض حدیثوں میں ملتا ہے کہ حضرت محمد (ع) کے ظہور سے پہلے تیس دجال رونما ہوں گے۔

انجیل میں بھی دجال کے بارے میں ملتا ہے کہ:

<sup>(16)</sup> تم کو معلوم ہے کہ دجال آنے والا ہے۔ آج کل بھی کافی دجال ظاہر ہوتے ہیں۔

اس عبارت سے صاف ظاہر ہے کہ دجال متعدد ہیں۔

ایک دوسری حدیث میں آنحضرت نے ارشاد فرمایا کہ:

لا تقوم الساعة حتى يخرج نحوسنين كذا بكلهم يقولون انا نبی -

قیامت اس وقت تک نہیں آئے گی جب تک ساٹھ 60 جھوٹے پیدا نہ ہو جائیں جن میں سے ہر ایک اپنے پیغمبر بتائے گا۔<sup>(17)</sup>

اس روایت میں گرچہ وجہ کا لفظ نہیں ہے لیکن اتنا ضرور معلوم ہوتا ہے کہ آخری زمانہ میں جھوٹے دعوے داروں کی تعداد

ایک دوپر منحصر نہیں ہوگی۔

یہ ایک حقیقت ہے کہ جب بھی کسی معاشرے میں انقلاب کے لئے زین ہم وار ہوتی ہے تو غلط افواہیں پھیلانے والوں، فریب کاروں، حیلہ گروں اور جھوٹے دعوے داروں کی تعداد بڑھ جاتی ہے۔ یہی لوگ ظالم اور فاسد نظام کے محافظت ہوتے ہیں ان کی کوشش یہ ہوتی ہے کہ عوام کے جذبات، احساسات اور ان کے افکار سے غلط فائدہ اٹھایا جائے۔

یہ لوگ انقلاب کو بدنام کرنے کے لئے خود بھی بظاہر انقلابی بن جاتے ہیں اور انقلابی نمرے لگانے لگتے ہیں ایسے ہی لوگ انقلاب کی راہ میں سب سے بڑی رکاوٹ ہیں۔

یہ وہ جال ہیں جن سے ہوشیار رہنے کے بارے میں ہر بُنی نے اپنی امت سے نصیحت کی ہے۔

حضرت محمدی (عج) کا انقلاب صحیح معنوں میں عالمی انقلاب ہوگا۔ اس عالمی انقلاب کے لیے عوام میں جس قدر آمادگی بڑھتی جائے گی جتنا وہ فکری طور س آمادہ ہوتے جائیں گے ویسے ویسے دجالوں کی سرگرمیاں بھی تیز ہوتی جائیں گی ۔۔۔۔۔ تاک انقلاب کی راہ میں روڑے اٹکا سکیں۔

ہو سکتا ہے کہ ان تمام دجالوں کی سربراہی ایک بڑے دجال کے ہاتھوں میں ہو، اور اس دجال کی جو صفات بیان کی گئی ہیں وہ علامتی صفات ہوں ۔۔۔۔۔ علامہ مجلسی (رح) نے بحار الانوار میں ایک روایت امیر المومنین علیہ السلام سے نقل فرمائی ہے جس میں دجال کی صفات کا ذکر ہے وہ صفات یہ ہیں:

1) اس کے صرف ایک آنکھ ہے، یہ آنکھ پیشانی پر ستارہ صحیح کی طرح چمک رہی ہے۔ یہ آنکھ اس قدر خون آکو ہے گویا خون ہی سے بنی ہے۔

2) اس کا خپر (سواری) سفید اور تیزرو ہے، اس کا ایک قدم ایک میل کے برابر ہے۔ وہ بہت تیز رفتاری سے زین کا سفر طے کرے گا۔

3) وہ خدائی کا دعویٰ کرے گا۔ جس وقت اپنے دوستوں کو آواز دے گا تو ساری دنیا میں اس کی آواز سنی جائے گی۔

4) وہ دریاؤں میں ڈوب جائے گا۔ وہ سورج کے ساتھ سفر کرے گا، اس کے سامنے دھنوں کا پہاڑ ہو گا اور اس کی پشت پر سفید پہاڑ ہو گا۔ لوگ اسے غذائیں مواد تصور کریں گے۔

5) وہ جس وقت ظاہر ہو گا اس وقت لوگ تحطی میں اور غذائی مواد کی قلت میں بنتا ہوں گے۔<sup>(18)</sup>

یہ بات اپنی جگہ صحیح ہے کہ ہم میں یہ حق حاصل نہیں ہے کہ ہم قرآن اور احادیث میں بیان شدہ مطالب کو "علامتی عنوان" قرار دیں کیونکہ یہ کام ایک طرح کی تفسیر بالرائے ہے جس کی شدت سے مخالفت کی گئی ہے۔ لیکن یہ بھی صحیح نہیں ہے کہ عقلی اور نقلی قرینوں کی موجودگی میں لفظ کے ظاہری مفہوم سے چکرے رہیں۔

آخری زمانے کے بارے میں جو روایتیں وارد ہوئی ہیں ان میں "علامتی عنوان" بکثرت موجود ہیں۔

مثلاً ایک روایت میں ہے کہ اس وقت مغرب سے آفتاب آئے گا۔ اگر اس حدیث کے ظاہری معنی مراد لئے جائیں تو اس کی دو صورتیں ہیں۔ ایک یہ کہ آفتاب ایکا ایکی مغرب سے طلوع کرے تو اس صورت میں منظومہ شمسی کی حرکت بالکل معلوس ہو جائے گی جس کے تیجھے میں نظام کائنات درہم برہم ہو جائے گا۔ دوسرے یہ کہ آفتاب رفتہ رفتہ مغرب سے طلوع کرے۔ تو اس صورت میں رات دن اس قدر طولانی ہو جائیں گے جس سے نظام زندگی میں درہم پیدا ہو جائے گی واضح رہے کہ یہ دونوں ہی معنی حدیث سے مراد نہیں ہیں۔ کیونکہ نظام درہم برہم ہونے کا تعلق سے ہے آخری زمانے سے نہیں، جیسا کہ صعصمه بن صوحان کی روایت کے آخری فقرے سے استفادہ ہوتا ہے کہ یہ حدیث ایک علامتی عنوان ہے امام زمانے کے بارے میں۔

نزاں بن سیدہ جو اس حدیث کے راوی ہیں، انہوں نے صعصمه بن صوحان سے دریافت کیا کہ امیر المؤمنین علیہ السلام نے دجال کے بارے میں بیان کرنے کے بعد یہ کیوں ارشاد فرمایا کہ مجھ سے ان واقعات کے بارے میں نہ دریافت کرو جو اس کے بعد رونما ہوں گے۔"

চعصمه بن صوحان نے فرمایا:-

جس کے پیچھے جناب عیسیٰ (ع) نماز ادا کریں گے وہ اہل بیت علیہم السلام کی بارہوں فرد ہو گا اور امام حسین علیہ السلام کی صلب میں نواں ہو گا۔ یہ آفتاب ہے جو اپنے کو مغرب سے طلوع کرے گا۔

لہذا یہ بات بہت ممکن ہے کہ دجال کی صفات "علامتی عنوان" کی حیثیت رکھتی ہوں جن کا تعلق کسی خاص فرد سے نہ ہو بلکہ ہر وہ شخص دجال ہو سکتا ہے جو ان صفات کا حامل ہو یہ صفات مادی دنیا کے سربراہوں کی طرف بھی اشارہ کر رہی ہیں، کیونکہ:

1) ان لوگوں کی صرف ایک آنکھ ہے، اور وہ ہے مادی و اقتصادی آنکھ۔ یہ لوگ دنیا کے تمام مسائل کو صرف اسی نگاہ سے دیکھتے ہیں۔ مادی مقاصد کے حصول کی خاطر جائز و ناجائز کے فرق کو یکسر بھول جاتے ہیں۔

ان کی یہی مادی آنکھ بہت زیادہ چمکدار ہے، کیونکہ ان لوگوں نے صنعتی میدان میں چشم گیر ترقی کی ہے۔ زمین کی حدود سے باہر نکل گئے ہیں۔

2) تیز رفتار سواریاں ان کے اختیار میں ہیں۔ مختصر سی مدت میں ساری دنیا کا چکر لگا لیتے ہیں۔

3) یہ لوگ خدائی کے دعوے دار ہیں۔ کمزور اور غیر ترقی یافتہ مالک کی قسمت سے کھینا اپنا فرض سمجھتے ہیں۔

4) جدید ترین آبدوزوں کے ذیعہ سمندر کی تہوں میں سوچ کے ساتھ سفر کرتے ہیں، ان کی نگاہوں کے سامنے دیوبیکر کارخانے، دھویں کا پہاڑ، اور ان کے پیچھے غذائی مواد کا ابصار سفید پہاڑ، (جس کی عوام غذائی اشیاء تصور کرتے ہیں، جب کہ وہ صرف پیٹ بھرا ہو چیزیں ہیں، ان میں غذائیت نہیں ہے)۔

5) قحط، خشک سالی، استعماریت، جنگ کے لئے سرباہ گذاری، اسلحہ کے کرشکن مصارف قتل و غارت گری ان چیزوں کی بنا پر غذائی اشیاء میں شدید قلت پیدا ہو جاتی ہے جس کی وجہ سے بعض لوگ بھکری کا شکار ہو جاتے ہیں۔

یہ حالات دجال کے منصوبہ بن پروگرام کا نتیجہ ہیں جس سے وہ حسب نشاء استفادہ اٹھاتا ہے۔ کمزوروں، غریبوں اور زحمت کشوں کی امداد کے بہانے اپنے اقتدار کو استحکام عطا کرتا ہے۔

بعض روایتوں میں ہے کہ دجال کی سواری کے ہر بال سے مخصوص قسم کا ساز سنائی دے گا یہ روایت آج کل کی دنیا پر کس قدر منطبق ہو رہی ہے کہ دنیا کے گوشے گوشے میں موسيقی کا جال بچھا ہوا ہے کوئی گھر ساز و آواز سے خالی نہیں ہے۔

خواہ دجال ایک مخصوص شخص کا نام ہو، خواہ دجال کی صفات "علامتی عنوان" کی حیثیت رکھتی ہوں، بہر حال عالمی انقلاب کے منتظر افراد، اور حضرت محمدی (عج) کے جانبازوں کی ذمہ داری ہے کہ وہ دجال صفت افراد سے مرعوب نہ ہوں اور ان کے دام فریب میں گرفتار ہوں۔ انقلاب کے لئے زمین ہم وار کرنے کے لئے ہر ممکن کوشش کرتے رہیں، اور کسی وقت بھی ناکامی اور سستی کے احساس کو اپنے قریب نہ آنے دیں۔

دجال کی طرح سفیانی کا بھی تذکرہ شیعہ اور سنتی روایات میں ملتا ہے۔ عالمی انقلاب کے نزدیک زمانے میں سفیانی کا ظہور ہوگا۔

(19)

بعض روایتوں سے پتہ چلتا ہے کہ سفیانی ایک معین شخص کا نام ہے جو ابوسفیان کی نسل سے ہوگا۔ لیکن بعض دوسری روایتوں سے استفادہ ہوتا ہے کہ سفیانی صرف ایک فرد کا نام نہیں ہے بلکہ یہ نام ان تمام افراد کو شامل ہے، جن میں سفیانی صفات پائی جاتی ہیں۔

حضرت امام زین العابدین علیہ السلام کی ایک روایت ہے جس سے یہ استفادہ ہوتا ہے کہ سفیانی شخص سے زیادہ صفات کا نام ہے۔ سفیانی بھی ایک علامتی عنوان ہے کہ ہر مصلح کے مقابلے میں کوئی نہ کوئی سفیانی ضرور ظاہر ہوگا۔  
وہ روایت یہ ہے:

امر السفیانی حتم من الله ولا یکون قائم الا بسفیانی <sup>(20)</sup>

"سفیانی کا ظہور لازمی اور ضروری ہے۔ اور ہر قیام کرنے والے کے مقابلے میں ایک سفیانی موجود ہے۔"

حضرت امام جعفر صادق علیہ السلام سے ایک روایت نقل ہوئی ہے، جس کے الفاظ یہ ہیں:  
انا وأبى سفیان اهل بیتین تعادینا فی الله! قلنا صدق الله و قالوا كذب الله! قاتل ابوسفیان رسول الله و قاتل

معاوية علی ابن ابی طالب و قاتل یزید بن معاویۃ الحسین بن علی والسفیانی یقاتل القائم <sup>(21)</sup>

"ہم اور آل ابوسفیان دو خاندان ہیں جنہوں نے اس کی راہ میں ایک دوسرے کی مخالفت کی۔ ہم نے الہی پیغامات کی تصدیق کی اور انہوں نے الہی پیغامات کی تکذیب، ابوسفیان نے رسول خدا (ص) سے جنگ کی، معاویہ نے حضرت علی علیہ السلام سے جنگ کی، معاویہ کے بیٹے یزید نے امام حسین علیہ السلام کو قتل کیا اور سفیانی قائم (ع) سے برسر بیکار ہوگا۔"

گذشتہ صفات میں بیان کیا جا چکا ہے کہ تمیری اقدامات کے مقابلے میں دجال صفت افراد کس طرح سرگرم رہیں گے، ذیل کی سطروں میں سفیانیوں کی سرگرمیاں ملاحظہ ہوں۔ سفیانیوں کی شاہ فرد اور اس ناپاک سلسلے کی ابتداء کا نام ہے ابوسفیان! جس میں یہ خصوصیات تھیں:-

- 1) لوٹ مار، ڈاک، قتل، غارت گری کے ذریعہ سرمایہ دار بنا تھا۔ دوسروں کے حقوق چھین کر مالدار ہو گیا تھا۔
- 2) شیطانی حربوں سے قدرت و طاقت حاصل کی تھی۔ مکہ اور مضائقات کی ریاست اسی کے ہاتھوں میں تھی۔
- 3) جاہلی اور طبقاتی نظام کا مکمل نمونہ تھا۔ وہ جی جان سے بتوں اور بت پرستی کی حمایت کرتا تھا تفرقہ اندازی اس کا بہترین مشغل تھا، اور یہی اس کی حکومت کا راز تھا۔

اسلام ان تمام باتوں کا شدت سے مخالف تھا اور ہے۔ اسلام کے آنے کے بعد اس کی ساری شخصیت پر پانی پڑ گیا۔ اس کی سرمایہ داری، طاقت اور ریاست سب ختم ہو گئی۔ کیونکہ اسلام نے وہ تمام ذرائع یکسر ختم کر دیے جن کے ذریعہ ابوسفیان سرمایہ دار، قدرت مند اور سردار قوم بناتا تھا۔ اسی لئے وہ برابر اسلام سے جنگ کرتا رہا مگر ہر مرتبہ ہزیمت اٹھاتا رہا۔ اس طرح ابوسفیان کے حیثے جیسی اس کی شخصیت زندہ درگور ہو گئی فتح مکہ کے بعد ابوسفیان نے بادل ناخواستہ اسلام تو قبول کر لیا، مگر اسلام دشمنی میں کوئی کمی نہیں آئی، اور اسلام دشمنی نسلًا بعد نسل اس کی اولاد میں منتقل ہوتی رہی۔ معاویہ کو ورثہ میں اسلام اور آل محمد (ص) کی دشمنی ملی اور معاویہ نے یزید میں یہ جراحت منتقل کر دی۔

جس وقت حضرت محدث (ع) کا ظھور ہو گا اس وقت بھی ابوسفیان کی نسل کا ایک سفیانی، یا ابوسفیان کی صفات کا ایک مجسمہ ایک سفیانی حضرت کے خلاف صفات آراء ہو گا۔ اس کی بھرپور کوشش یہ ہو گی کہ انقلاب نہ آنے دے یا کم از کم انقلاب کی راہ میں رکاوٹیں ایجاد کر کے انقلاب کو جلدی نہ آنے دے۔

دجال اور سفیانی دونوں کا مقصد ایک ہی ہے، مگر جو فرق ہو سکتا ہے وہ یہ کہ دجال کی سرگرمیاں پوشیدہ پوشیدہ ہوں گی جبکہ سفیانی کھلے عام مخالف اور جنگ کرے گا۔

بعض روایت کے مطابق سفیانی زمین کے آباد حصوں پر حکمرانی کرے گا۔ جس طرح ابوسفیان معاویہ، یزید نے حکومتیں کی ہیں۔ آخری زمانے کا یہ سفیانی بھی اس طرح ہزیمت اٹھائے گا جس طرح اس کے قبل ابوسفیان اور بقیہ سفیانیوں نے اپنے اپنے زمانے کے مصلح سے ہزیمت اٹھائی ہے۔

ہاں پر ہم ایک بار پھر یہ بات گوش گزار کریں گے کہ آخری زمانے کے انتظار کرنے والوں اور حضرت محدث (ع) کے جانباز سپاہیوں کی ذمہ داری یہ ہے کہ ہر طرح کے دجالوں اور سفیانیوں سے ہوشیار ہیں خواہ وہ کسی لباس، کسی صورت اور کسی انداز سے کیوں نہ پیش آئیں کیونکہ سفیانیوں کی ہمیشہ یہ کوشش رہی ہے کہ شائنستہ افراد، متفقی و پرہیزگار اور مصلحین سماجی سرگرمیوں سے بالکل کنارہ کش ہو جائیں، تاکہ یہ لوگ بے روک ٹوک اپنے منصوبوں کو عملی بنا سکیں جس کی مثالیں معاویہ کی حکومت میں بے شمار ہیں۔

### (3) طولانی غیبت

علامات ظھور کے ذیل میں ابھی یہ تذکرہ کمرچکے ہیں کہ ظلم و استبداد کی ہمہ گیری کسی عالمی مصلح کی آمد کی خبر دے رہی ہے۔ شب کی سیاہی سپیدہ سحری کا مژده سنارہی ہے۔

اس صورت میں ایک سوال ذہن میں کروٹیں لیتا ہے اور وہ یہ کہ جب ظلم اتنا پھیل چکا ہے تو ظہور میں تاخیر کیوں ہو رہی ہے؟ استبداد کی ہمہ گیری کے باوجود غیبت طولانی کیوں ہو رہی ہے؟  
اس سوال کے جواب کے لئے یہ باتیں قابل غور ہیں۔

(1) گذشتہ انبیاء اور رسولوں کے انقلاب کی طرح حضرت محمدی (عج) کا انقلاب بھی طبیعی علل و اسباب پر مبنی ہو گا۔ اس انقلاب کی کوئی اعجازی شکل و صورت نہ ہو گی۔ مجازات تو خاص خاص صورتوں سے مخصوص ہیں۔ جس طرح پنجمبر اسلام (ص) نے اپنی 23 سالہ تبلیغی زندگی میں خاص موقع کے علاوہ ہر جگہ عام علل و اسباب سے کام لیا ہے۔  
اسی لئے ہم میں ملتا ہے کہ انبیاء علیہم السلام اپنے مشن کی تبلیغ و توسعی میں روزمرہ کے وسائل سے استفادہ کرتے تھے مثلاً افراد کی تربیت، وسائل میں مشورہ، منصوبہ کی تشكیل، جنگ کے لیے نقشہ کشی خلاصہ یہ کہ ہرمادی اور معنوی وسائل سے استفادہ کرتے اور اسی سے اپنے مشن کو آگے بڑھاتے تھے۔ وہ میدان جنگ میں ہاتھ پر ہاتھ دھرے کسی مجازے کا انتظار نہیں کرتے تھے، بلکہ خدا پر بھروسہ کر کے اپنی طاقت سے جنگ لڑتے تھے اور کامیاب ہوتے تھے۔

اسی طرح حضرت محمدی (عج) اپنے عالمی انقلاب میں روزمرہ کے وسائل سے استفادہ کریں گے۔ الہی منصوبوں کو عملی بنائیں گے ان کا کام الہی پیغام کی تبلیغ ہی نہیں بلکہ وہ الہی احکام کو ان کی صحیح شکل میں نافذ کریں گے۔ وہ دنیا سے ہر طرح کا ظلم و جور کا خاتمہ کر دیں گے اتنا بڑا کام صرف یونہی نہیں ہو جائے گا بلکہ اس کے لئے بہت سی چیزوں ضروری ہیں۔

(2) گذشتہ بیان سے یہ بنیادی بات واضح ہو گئی کہ انقلاب سے پہلے بعض چیزوں کا وجود ضروری ہے۔ عوام میں کئی اعتبار سے آمادگی درکار ہے۔

### ایک: قبولیت

دنیا کی نا انصافیوں کی تلخیوں کو دنیا والے باقاعدہ احساس کریں۔ انسان کے خود ساختہ قوانین کے ناقص اور اس کی کمزوریوں کو بھی سمجھیں۔

لوگوں کو اس حقیقت کا باقاعدہ احساس ہو جائے کہ مادی قوانین کے سایہ میں حیاتِ انسانی کو سعادتِ نصیب نہیں ہو سکتی ہے۔ انسان کے خود ساختہ قوانین کے لئے کوئی "نفاذی ضمانت" نہیں ہے بلکہ انسان کے خود ساختہ قوانین مشکلات میں اضافہ کرتے ہیں کمی نہیں۔ یہ احساس بھی ہونا چاہئے کہ موجودہ افراتفری کا سبب خود ساختہ نظامِ حالتِ حیات ہیں۔

لوگوں کو اس بات کا بھی احساس ہونا چاہئے کہ یہ دنیا اسی وقت سدھر سکتی ہے جب میں ایسا نظام نافذ ہو گا جس کی بنیاد معنویت، انسانی اور اخلاقی اقدار پر ہو، جہاں معنویت اور مادیت دونوں کو جائز حقوق دیے گئے ہوں۔ جس میں انسانی زندگی کے تمام پہلوؤں کو بدعتہ اعلان کیا گیا ہو۔

اسی کے ساتھ ساتھ یہ بھی باور ہو جائے کہ صنعت اور ٹکنالوجی کے میدانوں میں چشم گیر اور حیرت انگیز ترقیات انسان کو سعادت عطا نہیں کر سکتی ہیں۔ البتہ شفاقت ضرور تقسیم کر سکتی ہیں۔ ہاں اس صورت میں ضرور مفید ثابت ہو سکتی ہیں جب یہ ترقیات معنوی، انسانی اور اخلاقی اصولوں کے زیر سایہ حاصل کی جائیں۔

مختصر یہ کہ جب خوب تشنہ نہیں ہوں گے اس وقت تک چشمہ کی تلاش میں تگ و دو نہیں کریں گے۔

یہ تشنگی کچھ تو رفتہ رفتہ وقت گزرنے سے حاصل ہو گی اور کچھ کے لیے تعلیم و تربیت درکار ہو گی، یہ دنیا کے مفکرین کا کام ہے کہ ہر ایک میں یہ احساس بیدار کر دیں کہ انسان کے خود ساختہ قوانین دنیا کی اصلاح نہیں کر سکتے ہیں بلکہ اس کے لئے ایک عالمی انقلاب درکار ہے۔ بہر حال اس میں وقت لگے گا۔

## دو۔ ثقافتی اور صنعتی ارتقاء

ساری دنیا کے لوگ ایک پرچم تلے جمع ہو جائیں، حقیقی تعلیم و تربیت کو انتازیاہ عام کیا جائے کہ فرد فرد اس بات کا قاتل ہو جائے کہ زبان، نسل، علاقائیت ہرگز اس بات کا سبب نہیں بن سکتے کہ تمام دنیا کے باشندے ایک گھر کے افراد کی طرح زندگی بسر نہ کر سکیں۔

دنیا کی اقتصادی مشکلات اسی وقت حل ہو سکتی ہیں جب ثقافت اور افکار میں ارتقاء اور وسعت پیدا ہو۔ اسی کے ساتھ صنعت بھی اتنا ترقی یافتہ ہو کہ دنیا کا کوئی گوشہ اس کی دسترس سے دور نہ ہو۔

بعض روایتوں سے استفادہ ہوتا ہے کہ حضرت محمد (ع) کے ظہور کے بعد صنعت خاص طور پر انپورٹ اتنی زیادہ ترقی یافتہ ہو جائے گی کہ یہ وسیع و عریض دنیا نزدیک شہروں کے مانند ہو جائے گی۔ مشرق و مغرب میں بسنے والے اس طرح زندگی بسر کریں گے جس طرح ایک گھر کے افراد زندگی بسر کرتے ہیں۔

ظہور کے بعد ہو سکتا ہے کہ ترقیات انقلابی صورت میں رونما ہوں مگر اتنا ضرور ہے کہ ظہور کے لئے علمی طور پر آمادگی ضروری ہے۔

ایسے افراد کی موجودگی ضروری ہے جو انقلاب میں بنیادی کردار ادا کر سکیں، ایسے افراد کی تعداد کم ہی کیوں نہ ہو، مگر عملی اعتبار سے ہر ایک بھرپور انقلابی ہو اور انقلابی اصولوں پر جی جان سے عامل ہو، غیر معمولی شجاع، دلسوز، فداکار، جانباز اور جان نثار ہو۔ اس دھنکتی ہوئی دنیا اور خزان رسمیدہ کائنات میں ایسے پھول کھلیں جو گلستان کا مقدمہ بن سکیں جو بہار کا پیش خیمه ہو سکیں۔ انسانوں کے ڈھیر سے ایسے عالی صفت افراد نکلیں جو آئندہ انقلاب کی مکمل تصویر ہوں۔

ایسے افراد کی تربیت خود معصوم رہبر کے سپرد ہے جو بالواسطہ یا بلاواسطہ ایسے افراد کی تربیت کا انتظام کریں۔ چونکہ ہر کام مجرم سے نہیں ہوگا، لہذا یہاں بھی وقت درکار ہے۔

بعض روایتوں میں حضرت محمدی (ع) کی غیبت کے طولانی ہونے کا سبب یہ بیان کیا گیا ہے کہ خالص تین افراد سامنے آجائیں، جو ہر طرح کے امتحانوں میں کامیاب ہو چکے ہوں۔

اس بات کی وضاحت کی ضرورت ہے کہ الہی امتحان اور آزمائش کا مطلب ممتحن کے علم میں اضافہ کرنا نہیں ہے بلکہ امتحان دینے والوں کی پوشیدہ صلاحیتوں کا اظہار ہے یعنی وہ استعداد جو وقت کی منزل میں ہے اسے فلیت عطا کرنا ہے۔

گذشتہ بیان سے یہ بات کسی حد تک ضرور واضح ہو گئی کہ حضرت محمدی (ع) کے ظہور میں تاخیر کیوں ہو رہی ہے تا خیر کا سبب ہم ارے نواقص اور کمزوریاں ہیں، ورنہ اس طرف سے کوئی تاخیر نہیں ہے۔ جس وقت ہم اپنے نواقص کو ختم اور کمزوریوں کو دور کر لیں گے اس وقت ظہور ہو جائے گا۔ جس قدر جلد ہم اس مقصد میں کامیاب ہو جائیں گے اتنا ہی جلد ظہور ہوگا۔

### زمانہ غیبت میں وجودِ امام کا فائدہ

حضرت محمدی عجل اس فرجہ کی غیبت کا جب تذکرہ ہوتا ہے تو یہ سوال ذہنوں میں کروڑیں لینے لگتا ہے کہ امام یا رہبر کا وجود اسی صورت میں مفید اور قابل استفادہ ہے جب وہ نگاہوں کے سامنے ہو اور اس سے رابطہ برقرار ہو سکتا ہے لیکن اگر امام نظر و سے غائب ہو، اس تک پہنچنا ممکن نہ ہو، ایسی صورت میں وجود امام سے کیا حاصل؟

بعض کے لئے ہو سکتا ہے کہ یہ سوال نیا معلوم ہو اور کسی "دانشمند" ذہن کی اچھ معلوم ہو مگر خوش قسمتی یا بد قسمتی سے یہ سوال بہت پرانا ہے۔ یہ سوال حضرت محمدی (ع) کی ولادت سے پہلے کیا جا چکا ہے کیونکہ جب حضرت محمدی (ع) اور ان کی غیبت کے بارے میں رسول خدا (ص) یا ائمہ علیہم السلام بیان فرماتے تھے اس وقت بعض لوگ یہی سوال کرتے تھے۔

احادیث میں اس سوال کا جواب متعدد انداز سے دیا گیا ہے۔ اس سلسلے میں رسول اسے صلی اللہ علیہ وآلہ وسلم کی ایک حدیث قابل غور ہے۔ آنحضرت (ص) نے زمانہ غیبت میں حضرت محمدی (ع) کے وجود کا فائدہ بیان کرتے ہوئے ارشاد فرمایا:

ای والذی بعضی بالنبوة انہم ینتفعون بنور ولا یتھ فی غیبته کانتفاع الناس بالشمس وان جللها السحاب

قسم ہے اس ذات اقدس کی جس نے مجھے بہوت پر مبعوث فرمایا، لوگ ان کے نورِ ولایت سے اس طرح فائدہ اٹھائیں گے جس طرح لوگ سورج سے اس وقت استفادہ کرتے ہیں جب وہ بادلوں کی اوٹ میں ہوتا ہے۔"

اس حدیث کو بہتر طریقے سے سمجھنے کے لئے یہ ضروری ہے کہ ہم پہلے یہ سمجھیں کہ نظام کائنات میں آفتاب کیا کردار ادا کرتا ہے۔

آفتاب دو طرح اپنا نور پھیلاتا ہے ایک بلا واسطہ اور دوسرا بالواسطہ۔ دوسرا لفظوں میں ایک واضح اور دوسرا پوشیدہ۔ جس وقت آفتاب بلا واسطہ اور واضح نور پھیلاتا ہے، اس وقت اس کی شعاعیں دکھائی دیتی ہیں۔ یہ درست ہے کہ زین کے گرد ہوا کی دیز چادر شعاعوں کی صرارت میں کمی کر دیتی ہے اور ان کے زھریلے اثرات کو ختم کرتی ہے۔ لیکن ہوا کی یہ دیز چادر آفتاب کو بلا واسطہ نور پھیلانے سے نہیں روکتی۔

لیکن بالواسطہ اور بطور مخفی نور افشاری کی صورت میں بادل آفتاب کے چہرے کو چھپا لیتا ہے اس صورت میں روشنی تو ضرور نظر آتی ہے مگر آفتاب دکھائی نہیں دیتا۔

اس کے علاوہ آفتاب کا نور اور اس کی شعاعیں نظام کائنات میں اہم کردار ادا کرتی ہیں یہ نور اور شعاعیں،  
زندہ چیزوں کا رشد و نمو،

غذا اور بقارے نسل،

حس و حرکت،

خشک زینوں کی آبیاری،

دریا کی موجود کا جوش و خروش،

نسیم سحر کی انگلھیلیاں،

پرمردگی کو حیات نو عطا کرنے والی بارش،

آبشاروں کے نغمے،

مرغانِ چمن کی خوش الحانیاں،

پھولوں کی نزاکت اور طراوٹ،

انسان کی رگوں میں خون کی گردش اور دل کی دھڑکن،

ذہن بشریں فکر کی جوانیاں،

طفل شیر خوار کی طرح کیوں کی مسکراحت۔

یہ ساری کر شمہ سازی آفتاب کے نور اور اس کی شاعروں کی بدولت ہے۔ اگر لمحہ بھر بھی زین کا رشتہ آفتاب سے منقطع ہو جائے تو پھر نور پر ٹلمتوں کا راج ہو جائے اور نظام کائنات درہم برہم ہو جائے۔

ہاں ایک سوال کیا جاسکتا ہے۔ یہ ساری باتیں صرف اس صورت میں ہیں جب آفتاب بلا واسطہ نور پھیلا رہا ہو؟

هر شخص نفی میں جواب دے گا۔ جب آفتاب کا نور بالواسطہ زین تک پہنچ رہا ہو اس وقت بھی آثار حیات باقی رہتے ہیں۔ بالواسطہ نور افshanی کی صورت میں صرف وہی آثار ختم ہوتے ہیں جن کا تعلق بلا واسطہ نور افshanی سے ہوتا ہے، بالواسطہ نور افshanی میں وہ جراثیم ضرور پھیل جاتے ہیں جن کے حق میں بلا واسطہ نور افshanی زہر حلاہل ہے۔

اب تک بادلوں کی اوٹ میں آفتاب کے اثرات کا تذکرہ تھا۔ اب ذرا یہ دیکھیں، کہ غیبت کے زمانے میں دینی رہبروں کے فوائد کیا ہیں اور اس کے اثرات کیا ہیں۔

غیبت کے زمانے میں وجود امام کی نامی شعاعیں مختلف اثرات رکھتی ہیں۔

### (۱) اُمید

میدان جنگ میں جاں بثا رہا دسپا ہیوں کی کوشش یہ ہوتی ہے کہ کسی بھی صورت پر چم سرگوں نہ ہونے پائے جبکہ دشمن کی پوری طاقت پر چم سرگوں کرنے پر لگی رحتی ہے کیونکہ جب تک پر چم لہراتا رہتا ہے، سپا ہیوں کی رگوں میں خون تازہ دوڑتا رہتا ہے۔

اسی طرح مرکز میں سردار لشکر کا وجود سردار خاموش ہی کیوں نہ ہو سپا ہیوں کو نیا عزم اور حوصلہ عطا کرتا رہتا ہے۔ اگر لشکر میں یہ خبر پھیل جائے کہ سردار قتل ہو گیا تو اچھا خاصاً منظم لشکر متفرق ہو جاتا ہے سپا ہیوں کے حوصلے مخدوم ہو جاتے ہیں۔

قوم شیعہ جس کا یہ عقیدہ ہے کہ اس کے امام زندہ ہیں، اگرچہ بظاہر امام نظر نہیں آتے ہیں، اس کے باوجود یہ قوم خود کو کبھی تنہما محسوس نہیں کرتی۔ اسے اس بات کا یقین کہ اس کا رہبر موجود ہے جو ان کے امور سے واقف ہے ہر روز رہبر کی آمد کا انتظار رہتا ہے یہ انتظار قوم میں تعمیری جذبات کو بیدار رکھتا ہے۔ ماهرین نفسیات اس حقیقت سے خوب واقف ہیں کہ انسان کے حق میں جس قدر "مایوسی" زہر حلاہل ہے اسی قدر "امید" تریاق، ہے۔

اگر رہبر کا کوئی خارجی وجود نہ ہو بلکہ لوگ اس کے تولد کا انتظار کر رہے ہوں تو صورت حال کافی مختلف ہو جائے گی۔

اگر ایک بات کا اور اضافہ کر دیا جائے تو بات کافی اہم ہو جائے گی اور وہ یہ کہ شیعہ روایات میں کافی مقدار میں اس بات کا تذکرہ ملتا ہے کہ غیبت کے زمانے میں امام علیہ السلام اپنے ماننے والوں کی باقاعدہ حفاظت کرتے ہیں۔ ہر ہفتہ امت کے سارے اعمال امام علیہ السلام کی خدمت میں پیش کر دیے جاتے ہیں۔<sup>(22)</sup>

یہ عقیدہ ماننے والوں کو اس بات پر آمادہ کرتا ہے کہ وہ ہم یہ اپنے اعمال کا خیال رکھیں کہ ان کا ہر عمل امام علیہ السلام کی نظر مبارک سے گزرے گا۔ لہذا اعمال ایسے ہوں جو امام علیہ السلام کی بارگاہ اقدس کے لائق ہوں جن سے امام خوش ہوں۔ یہ طرز فکر کس قدر تعمیری ہے اس سے کوئی بھی انکار نہیں کر سکتا۔

## (2) دین کی حفاظت

حضرت علی علیہ السلام نے ایک مختصر سے جملے میں امام کی ضرورت کو بیان فرمایا ہے اور اس حقیقت کی طرف اشارہ کیا ہے کہ زمین کسی بھی صورت میں الہی نمائندے سے خالی نہیں رہ سکتی ہے۔ ارشاد فرماتے ہیں:

اللَّهُمَّ بِلِي لَا تخلوا الأرضَ مِنْ قَائِمٍ لَّهُ بِحِجَّةٍ اما ظاهِرًا مشهورًا او خائِفًا مغمورًا لَغَلَّا تبطل حججَ اللَّهِ وَبِينَاهُ  
حَالٌ وَاسِدٌ زَمِينٌ كَبِحٌ بِحِيٌ الْهِيٌ دَلِيلٌ، قَائِمٌ اور حِجَّتٌ خَداً سَمِعَتِي خَوَاهٍ يَهُجَّتْ ظَاهِرٌ وَآشْكَارٌ اَهُو اور خَوَاهٌ پُوشِيدَهُ وَ  
مُنْفَعِي۔ تَاَكَ اللَّهُ كَيْ دَلِيلِي اَوْ اَسِيْ كَيْ نَشَانِيَانِ ضَائِعَ نَهُونَے پَائِيَنَ۔

هر روز ہی شخصی نظریات کو مذہب کارنگ دیا جا رہا ہے خود غرض اور فتنہ پرداز افراد آسمانی تعلیمات کی حسب خواہش تو ضیغ و تفسیر کر رہے ہیں جس کی بنابر اصلی اسلام میں اتنی خرافات شامل ہو گئی ہیں کہ ایک عام انسان کے لئے صحیح اسلام کی تلاش محال نہیں تو دشوار ضروری ہے۔

وحی کے ذریعہ آسمان سے نازل شدہ آب حیات میں اجنبی نظریات کی آمیزش سے وہ تانگی اور بالیدگی نہ رہی جو صدر اسلام میں تھی۔ ایسی صورت میں ایک ایسے فرد کی موجودگی سخت ضروری ہے جس کے پاس آسمانی اسناد اپنی اصلی صورت میں ہوں۔ اب کسی پروحی تو نازل ہو گئی نہیں۔ کیونکہ آنحضرت (ص) کی وفات کے بعد وحی کا سلسلہ منقطع ہو گیا لہذا اس زمانے میں بھی ایک معصوم فرد کا وجود لازمی ہے جو اسلامی تعلیمات کا تحفظ کر سکے، جس کے پاس ہر طرح کی خرافات سے پاک صاف دین موجود ہو۔ اسی حقیقت کی طرف مولائے کائنات نے اشارہ فرمایا ہے کہ "تاکہ اللہ کی دلیلیں اور نشانیاں ضائع نہ ہونے پائیں۔" اور اس طرح حقیقت کے متلاشی افراد حقیقت تک پہنچ سکیں اور ہدایت کے پیاسے سرچشمہ ہدایت و حیات سے سیراب ہو سکیں۔

## (3) فداکاروں کی تربیت

بعض افراد کا خیال ہے کہ غیبت کے زمانے میں امام (ع) کا کوئی تعلق عوام سے نہیں ہے جملہ حقیقت اس کے بالکل برخلاف ہے۔ اسلامی روایات میں اس حقیقت کی طرف اشارہ ملتا ہے کہ غیبت کے زمانے میں بھی امام علیہ السلام سے ایک ایسے خاص گروہ کا رابطہ ضرور برقرار رہے گا جس کا ہر فرد عشق الہی سے سرشار، اخلاص کا پیکر، اعمال و اخلاق کی منہج بولتی تصویر اور دلوں میں عالم کی اصلاح کی تمنا لیے ہوئے ہے اسی طریقے سے ان لوگوں کی رفتہ رفتہ تربیت ہو رہی ہے، انقلابی امنگیں ان کی روح میں جذب ہوتی جا رہی ہیں۔

یہ لوگ اپنے علم و عمل اور تقویٰ و پرہیزگاری سے اتنی بلندی پر ہیں جہاں ان کے اور آفتابِ ہدایت کے درمیان کوئی جواب نہیں ہے حقیقت بھی یہی ہے اگر آفتاب بادلوں کی اوٹ میں چلا جائے تو اس کی زیارت کے لئے آفتاب کو نیچے کھینچنا جاسکتا بلکہ خود بادلوں کو چیز کر اوپر نکلنا ہو گا تب آفتاب کا رخ دیکھ سکیں گے۔ گذشتہ صفحات میں ہم یہ حدیث نقل کر چکے ہیں کہ پیغمبر اسلام (ص) نے غیبت کی مثال بادلوں میں چھپے ہوئے آفتاب سے دی ہے۔

#### (4) نامر تاثیر

ہم سب جانتے ہیں کہ سورج کی شعاعیں دو طرح کی ہیں، ایک وہ شعاعیں جو دکھائی دیتی ہیں اور دوسرے وہ جو دکھائی نہیں دیتی ہیں۔ اسی طرح آسمانی رہبر اور الہی نمائندے دو طرح عوام کی تربیت کرتے ہیں ایک اپنے قول اور عمل کے ذریعے اور دوسرے اپنے روحانی اثرات کے ذریعے۔ اصطلاحی طور پر ہے طریقے کو "تربیت تشریعی" اور دوسرے طرز کو "تربیت تکوینی" کہا جاسکتا ہے۔ دوسری صورت میں الفاظ و صروف نہیں ہوتے بلکہ جاذبیت اور کشش ہوتی ہے۔ ایک نگاہ اثر انداز سے روح و جسم میں انقلاب برپا ہو جاتا ہے۔ اس طرح کی تربیت کی بے شمار مثالیں اسلامی تاریخ کے صفحات پر جا بجا نظر آتی ہیں۔ شاحد کے طور پر جناب زھر قین، جناب صر، جناب ابو بصیر کے پڑوسی (حکومت بنی امیہ کا سابق کارنڈہ)، قید خانہ بغداد میں حارون کی فرستادہ مغینہ

#### (5) مقصد تخلیق

کوئی بھی عقلمند بے مقصد قدم نہیں اٹھاتا ہے۔ ہر وہ سفر جو علم و عقل کی روشنی میں طے کیا جائے اس کا ایک مقصد ضرور ہو گا۔ فرق صرف یہ ہے کہ جب انسان کوئی با مقصد کام انجام دیتا ہے تو اس کا مقصد اپنی ضروریات پورا کرنا ہوتا ہے لیکن جب خدا کوئی کام انجام دیتا ہے تو اس میں بندوں کا فائدہ پوشیدہ ہوتا ہے کیونکہ خدا ہر چیز سے بے نیاز ہے۔

اب ذرا اس مثال پر توجہ فرمائیے:

ایک زرخیز زین میں ایک باغ لگایا جاتا ہے جس میں طرح طرح کے پھل دار درخت اور رنگ برنگ کے خوشمند اور خوشبودار پھول ہیں، ان درختوں کے درمیان کچھ بیکار قسم کی گھاس بھی اُگی ہوتی ہے۔ لیکن اس باغ کی آبیاری کی جائے گی تو گھاس کو بھی فائدہ پہونچے گا۔

ہاں دو مقصد سامنے آتے ہیں:

اصلی مقصد: پھل دار درختوں کی اور پھولوں کی آبیاری،

ثانوی مقصد: گھاس کی آبیاری،

بغیر کسی شک و تردید کے یہ بات کبھی جاسکتی ہے کہ آبیاری کا سبب اصلی مقصد ہے ثانوی مقصد نہیں۔

اگر اس باغ میں صرف ایک پھل دار درخت باقی رہ جائے جس سے تمام مقاصد پورے ہو رہے ہوں، تب بھی آبیاری ہوتی رہے گی اور اس بنا پر کوئی عقل مند آبیاری سے دستبردار نہیں ہو گا کہ ایک درخت کی خاطر کتنی بیکار چیزیں سیراب ہو رہی ہیں۔ البتہ اگر باغ میں ایک درخت بھی نہ رہ جائے تو اس صورت میں آبیاری ایک بے مقصد کام ہو گا۔

یہ وسیع و عریض کائنات بھی ایک سرسبز و شاداب باغ کی مانند ہے۔ انسان اس باغ کے درخت ہیں۔ وہ لوگ جو راہ راست پر گامزن ہیں اور روحانی و اخلاقی ارتقاء کی منزلیں طے کر رہے ہیں، وہ اس باغ کے پھل دار درخت ہیں اور خوشبودار پھول ہیں۔ لیکن وہ افراد جو راہ راست سے منحرف ہو گئے اور جنہوں نے گناہ کی راہ اختیار کی، ارتقاء کے بجائے پستیوں میں گرتے چلتے ہیں، یہ لوگ اس باغ کی گھاس وغیرہ کے جاسکتے ہیں۔

یہ چمکتا ہوا آفتاب، یہ نسیم جانپڑا، یہ آسمان و زمین کی پے پناہ بر کتیں، گناہگاروں اور ایک دوسرے سے دست و گہبائی افراد کے لیے پیدا نہیں کی گئی ہیں، بلکہ یہ ساری کائنات اور اس کی تمام نعمتیں خدا کے نیکوکار بندوں کے لئے پیدا کی گئی ہیں اور وہ دن ضرور آئے گا جب یہ کائنات خالموں کے ہاتھ سے نکل کر صالحین کے اختیار میں ہو گی۔

ان الارض يرثها عبادی الصالحون

قیناً میرے صلح بندے اس زین کے وارث ہوں گے۔"

یہ صحیح ہے کہ دنیا میں ہر طرف گناہگاروں اور خدا نشناس افراد کی اکثریت ہے لیکن کائنات کا حسنِ نظام بتارہا ہے کہ کوئی ایسی فرد ضرور موجود ہے جس کی خاطر یہ دنیا سمجھی ہوتی ہے۔ حدیث میں اس بات کی طرف ان الفاظ میں اشارہ کیا گیا ہے:

بیمنہ رزق الوری و بوجوہ ثبتت الارض والسماء

ان کی (حجت خدا کی) برکت سے لوگوں کو رزق ملتا ہے اور ان کے وجود کی بنا پر زین و آسمان فائم ہیں۔"

اسی بات کو خداوند عالم نے حدیث قدسی میں پیغمبر اسلام (ص) کو مخاطب کر کے بیان فرمایا ہے:

لولاک لما خلقت الافلاک

اگر آپ نہ ہوتے تو میں آسمانوں کو نہ پیدا کرتا۔"

زمانہ غیبت میں وجود امام علیہ السلام کا ایک فائدہ اس کائناتِ حستی کی بقاء بھی ہے۔

وہ لوگ جو حقائق سے بہت دور ہیں وہ زمانہ غیبت میں وجود امام (ع) کے لئے صرف شخصی فائدے کے قاتل ہیں اور اس عقیدے کے سلسلے میں شیعوں پر طرح طرح کے اعتراضات کیا کرتے ہیں جبکہ وہ اس بات سے بالکل غالباً ہیں کہ خود ان کا وجود امام علیہ السلام کے وجود کی بنابر ہے۔ یہ کائنات اس لئے قائم ہے کہ امام قائم (عج) پر وہ غیبت میں موجود ہیں اگر امام نہ ہوتے تو نہ یہ دنیا ہوتی اور نہ اس دنیا کے بسنے والے

---

13. بخار الانوار جلد 52 ص 256 تا 260

14. دجال۔ دجل (بروزن درد) سے ہے جس کے معنی میں دروغ گوئی اور دھوکہ بازی۔

15. صحیح ترمذی۔ باب ماجاء فی الدجال ص 42

16. رسالہ دوم یوحنا۔ باب 1 حملہ 6۔ 7

17. بخار الانوار ج 52 ص 209

18. بخار الانوار ج 52 ص 192 ص مصعب بن صفوان کی حدیث سے اقتباس۔

19. بخار الانوار ج 52 ص 182 تا 209

20. بخار الانوار ج 52 ص 182

21. بخار الانوار ج 52 ص 190

22. یہ روایت تفسیر "بہان" میں اس آیہ کریمہ کے ذیل میں نقل ہوئی ہے: وَقُلْ أَعْلَمُوا فِي سَرِيرِ إِلَهٍ عَمَّلَكُمْ وَرَسُولُهُ وَالْمُؤْمِنُونَ (سورہ توبہ آیہ 105).

## فتح کا انداز

جب حضرت محمدی سلام اللہ علیہ ظھور فرمائیں گے تو حضرت کی فتح کا انداز کیا ہوگا؟ اور کس طرح سے حضرت ساری دنیا کو عدل و انصاف سے بھر دیں گے؟ کیا حضرت تلوار کے ذریعہ جنگ کریں گے اور جدید اسلحہ پر کامیابی حاصل کریں گے؟ ان باتوں کے دو جواب دیے جاسکتے ہیں، ایک عقل کی روشنی میں اور دوسرا حدیث کی روشنی میں۔

## عقل

یہ ایک حقیقت ہے کہ گذرے زمانے کی طرف بازگشت ناممکن اور غیر منطقی ہے ظھور کے بعد ہرگز یہ نہ ہوگا کہ "عصر نور" "عصر ظلمت" کی طرف پلٹ جائے۔

جدید صنعت اور ترقی یافتہ ٹکنالوجی نے جہاں انسان کی بہت سی مشکلات کو حل کیا ہے وہاں یہ چیزیں عادلانہ حکومت کے قیام کے بارے میں بھی معاون ثابت ہوں گی۔ کیونہ ساری کائنات پر حکمرانی، اور گوشہ گوشہ میں عدل و انصاف کا قیام بغیر ترقی یافتہ ٹکنالوجی کے ناممکن ہے بلکہ حضرت کے طرز حکومت کو پیش نظر رکھتے ہوئے موجودہ طرقبی یافتہ صنعت و ٹکنالوجی اس دور میں ناکافی ہوگی۔

جنگ کے میدان میں بھی ایسے اسلحہ کا استعمال ہوگا جن کا تصور اس دور میں ہم ارے لئے آسان نہیں ہے۔ طرز جنگ کے سلسلے میں عقل کی بنیاد پر کوئی یقینی بات نہیں کہی جاسکتی۔ یہ اسلحہ مادی ہوں گے یا نفسیاتی البتہ اتنا ضرور معلوم ہے کہ وہ اسلحہ ایسے ہوں گے۔ جو نیکوکار اور گناہگار میں فرق کو ضرور قائم رکھیں گے۔

## حدیث

احادیث میں ایسی پر معنی تعبیریں ملتی ہیں جن سے گرشته باتوں کے جواب واضح ہو جاتے ہیں۔ ذیل کی سطور میں صرف چند حدیثیں قارئین کی نظر کر رہے ہیں۔

1) حضرت امام جعفر صادق علیہ السلام نے ارشاد فرمایا کہ:

ان قائمنا اذا قام اشرقت الارض بنور رکها واستغنى العباد من ضوء الشمس <sup>(23)</sup>

"جس وقت ہم ارے قائم قیام فرمائیں گے اس وقت زین اپنے پروردگار کے نور سے روشن ہو جائے گی اور بندگان خدا سورج کی روشنی سے بے نیاز ہو جائیں گے۔"

اس سے یہ بات سمجھ میں آتی ہے کہ اس وقت روشنی اور انرجی کا مستندہ اس قدر آسان ہو جائے گا کہ دن و رات سورج کے بجائے ایک دوسرے نور سے استفادہ کیا جاسکے گا۔ ہو سکتا ہے کہ بعض لوگ اس چیز کو مجزے کی شکل دیں۔ لیکن درحقیقت یہ اعجاز نہ ہو گا بلکہ یہ ٹکنا لوجی اور صنعت کے ترقی یافتہ دور کی طرف اشارہ کیا گیا ہے۔

انتنے زیادہ ترقی یافتہ دور کے مقابلے میں آج کے جدید ترین اسلحہ کی حیثیت ہو گی۔

(2) حضرت امام جعفر صادق علیہ السلام نے جناب ابو بصیر سے ارشاد فرمایا کہ:

انه اذا تناهت الامور الى صاحب هذا الامر رفع الله تبارك وتعالى له كل منخفض من الارض خفض له كل

مرتفع حتى تكون الدنيا عنده منزلة راحته فايكم لو كانت في راحته شعرة لم يصرواها۔<sup>(24)</sup>

"بس وقت سلسلہ امور صاحب الامر تک پہونچے گا اس وقت خداوند عالم زین کی ہر پستی کو ان کے لئے بند کر دے گا اور ہر بلندی کو ان کے لئے پست کر دے گا۔ یہاں تک کہ ساری دنیا ان کے نزدیک ہاتھ کی ہتھیلی کے مانند ہو جائے گی۔ تم میں سے کوئی ہے جس کی ہتھیلی میں بال ہو، اور وہ اس کو نہ دیکھ رہا ہو۔"؟!

آج کی ترقی یافتہ دنیا میں بلندیوں پر جدید ترین آلات نصب کر کے دنیا کے مختلف گوشوں میں آوازیں اور تصویریں بھیجا رہی ہیں اور اس سلسلے میں مصنوعی سیاروں سے بھی استفادہ کیا جا رہا ہے۔ لیکن اس کی دوسری صورت آج کی دنیا میں ابھی تک عملی نہیں ہو سکی ہے یعنی مختلف جگہوں سے ایک مرکز پر خبروں اور تصویروں کا انکاس۔ مگر یہ کہ دنیا کے گوشے گوشے میں نشر کرنے والے اسٹیشن قائم کیے جائیں۔

اس حدیث سے ہم میں یہ پتہ چلتا ہے کہ ظہور کے بعد یہ مشکل بھی آسان ہو جائے گی اس وقت دنیا ہاتھ کی ہتھیلی کی مانند ہو جائے گی۔ دنیا کے دور ترین مقامات پر رونما ہونے والے واقعات پر حضرت کی بھرپور نظر ہو گی۔ اس وقت نزدیک و دور کا امتیاز ختم ہو جائے گا۔ دور و نزدیک ہر ایک پر حضرت کی یکساں نگاہ ہو گی۔ ظاہر ہے جی عادلانہ عالمی حکومت کے لیے وسیع ترین اطلاعات کی سخت ضرورت ہے۔ جب تک دنیا کے ہر واقعہ پر بھرپور نظر نہ ہو گی اس وقت تک عدل کا قیام اور ظلم کی فنا کیونکر ممکن ہو گی۔

(3) حضرت امام محمد باقر علیہ السلام نے ارشاد فرمایا کہ:

ذخر لصاحبک الصعب!

قلت: وما الصعب؟

قال: ما كان من سحاب فيه رعد و صاعقة او برق فصاحبکم يركبه اما انه سيركب السحاب وبرقی فی

الاسباب، اسباب السموات والارضين!<sup>(25)</sup>

تمہارے امام کے لئے سرکش و سیلہ کو ذخیرہ کیا گیا ہے۔

راوی کا بیان ہے کہ میں نے دریافت کیا کہ مولا وہ سرکش وسیلہ کیا ہے؟ فرمایا: وہ بادل ہے جس میں گرج چمک یا بجلی پوشیدہ ہے وہ اس بادل پر سوار ہو گا۔ آگاہ ہو جاؤ کہ عنقریب بادلوں پر سوار ہو گا، بلندیوں پر پرواز کرے گا، ساتوں آسمانوں اور زمینوں کا سفر کرے گا۔"

بادل سے یہ عام بادل مراد نہیں ہے۔ یہ تو بخارات کا مجموعہ ہیں۔ یہ اس لائق نہیں ہیں کہ ان کے ذریعہ سفر کیا جاسکے، زمین سے بادلوں کا فاصلہ کوئی زیادہ نہیں ہے بلکہ بادل سے ایک ایسے وسیلہ سفر کی طرف اشارہ ہے جس کی رفتار بے پناہ ہے۔ جس کی آواز گرج، چمک اور بجلی جیسی ہے وہ سفر کے دوران آسمانوں کو چیرتا ہوا نکل جائے گا۔

آج کی دنیا میں ہم امرے سامنے کوئی ایسا وسیلہ اور ذریعہ سفر نہیں ہے جسے مثال کے طور پر پیش کیا جاسکے۔ البتہ صرف "اڑن طشتی" کے ذریعہ اس وسیلہ سفر کا ایک حلکا ساتھ تصور ذہنوں میں ضرور آسکتا ہے۔

ان حدیثوں سے یہ حقیقت بالکل واضح ہو جاتی ہے کہ حضرت محمدی سلام اللہ علیہ کے ظہور کے بعد صنعت، ٹکنالوجی کس با معروج پر ہوں گی۔ ان حدیثوں سے یہ بات واضح ہو گئی کہ ظہور کے بعد ترقی ہو گی تنزلی نہیں۔ حضرت جدید ٹکنالوجی کے ذریعہ دنیا میں عدل و انصاف کی حکومت قائم کریں گے۔ لیکن ایک بات جو ذہنوں میں بار بار کھلکھلتی ہے وہ یہ ہے کہ کیا حضرت تلوار کے ذریعہ جنگ کریں گے؟

اس بات کا جواب یہ ہے کہ روایات میں "سیف" کا لفظ استعمال کیا گیا ہے۔

سیف" یا شمشیریہ الفاظ جب استعمال کیے جاتے ہیں تو ان سے قدرت و طاقت مرادی جاتی ہے جس طرح "قلم" سے شفافت کو تعبیر کیا جاتا ہے۔

روایات میں لفظ "سیف" سے عسکری طاقت مراد ہے

یہ بات بھی واضح ہو جائے کہ ہرگز یہ خیال بھی ذہنوں میں نہ آئے کہ حضرت ظہور کے بعد یکبارگی تلوار اٹھائیں گے اور ایک طرف سے لوگوں کے سر قلم کرنا شروع کر دیں گے۔

سب سے پہلے دلائل کے ذریعہ حقائق بیان فرمائیں گے۔ انکار کی رہنمائی فرمائیں گے، عقل کو دعوت نظر دیں گے، مذہب کی اصطلاح میں سب سے پہلے "اتمام حجت" کریں گے۔ جب ان باتوں سے کوئی فائدہ نہ ہو گا اس وقت تلوار اٹھائیں گے۔

پھر تو اک برق تباہ جانب اشرار چلی

نہ چلی بات تو پھر دھوم سے تلوار چلی

اسلام کو اپنی حقانیت پر اس قدر اعتماد ہے کہ اگر اسلامی تعلیمات واضح طور سے بیان کردی جائیں تو ہر منصف مزاج فوراً تسلیم کر لے گا ہاں صرف ھٹ دھرم اور تعصّب کے اندر ہے قبول نہ کریں گے اور ان کا تو بس ایک علاج ہے اور وہ ہے تلوار یعنی طاقت کا مظاہرہ۔

## طرز حکومت

حضرت محمدی سلام اللہ علیہ کے عالمی انقلاب کے لئے تین مرحلے ضروری ہیں:

پہلا مرحلہ:

انتظار۔ آمادگی۔ علامتیں

دوسرा مرحلہ:

انقلاب۔ ظلم و ستم سے پیکار۔

تیسرا مرحلہ:

عدل و انصاف کی حکومت کا قیام۔

پہلے اور دوسرے مرحلے کے سلسلے میں گذشتہ صفحات میں بحث کی جا چکی ہے۔ اب ہم تیسرا مرحلے بارے میں بعض اہم باتیں قارئین کی نذر کر رہے ہیں۔

ایک ایسی دنیا کا تصور انسان کے لئے کتنا زیادہ وجد آفرین، اطمینان بخش اور غور آمیز ہے جہاں طبقاتی اختلافات نہ ہوں، فقر و فزادنہ ہو جنگ و خونریزی نہ ہو، فقر و تنگ دستی نہ ہو، غریب کے لاشے پر سامراجیوں کے مستانہ قہقہے نہ ہوں قہقہوں کے گرد ناداروں کی سلکتی اہیں نہ ہوں، نہ دریا دریا فقر ہو اور نہ کشتی کشتی ثروت۔"

ایسی دنیا کا تصور ایک افسانہ ضرور معلوم ہوتا ہے مگر دینِ اسلام نے اس کو یقینی بتایا ہے اور اس کے خطوط بھی ترسیم کیے ہیں۔

اسلامی نقطہ نظر سے عالمی حکومت کے چند اہم خطوط ملاحظہ ہوں:

(1) علوم کی برق رفتار ترقی

کوئی بھی انقلاب فکری اور ثقافتی انقلاب کے بغیر قائم نہیں رہ سکتا ہے۔ ہر انقلاب کی بقاء کے لئے فکری اور ثقافتی انقلاب ضروری ہے۔ فکری انقلاب کے دو پہلو ہوں، ایک طرف فکری انقلاب انسانوں کو ان علوم کے سیکھنے پر آمادہ کرے جن کی سماج کو ضرورت ہے اور دوسری طرف صحیح انسانی زندگی کے اصول سے واقف کرائے۔

حضرت امام جعفر صادق علیہ السلام نے ایک روایت میں ارشاد فرمایا کہ:

العلم سبعة وعشرون حرفًا فجميع ما جاءت به الرسل حرفان فلم يعرف الناس حتى اليوم غير الحرفين فإذا قام

قائمنا اخرج الخمسة والعشرين حرفًا، فبتها في الناس وضم إليها الحرفين حتى يبتها سبعة وعشرين حرفًا<sup>(26)</sup>

”علم و دانش کے سٹائنیس (27) صروف ہیں (27) شعبے اور حصے ہیں) وہ تمام باتیں جو انبیاء علیہم السلام اپنی امت کے لئے لائے وہ دو حرف ہیں۔ اور آج تک تمام لوگ دو حروف سے زیادہ نہیں جانتے ہیں لیکن جس وقت ہم ارے قائم کا ظہور ہوگا وہ بقیہ 25 حرف (25 شعبے اور حصے) بھی ظاہر فرمادیں گے اور ان کو عوام کے درمیان پھیلادیں گے اور 25 حروف میں پہلے کے دو حرف بھی شامل کر لیں گے اس وقت 27 حرف مکمل طور سے پھیلائے جائیں گے۔“

اس حدیث سے یہ بات واضح ہو جاتی ہے کہ حضرت کے ظہور کے بعد علم کس برق رفتاری سے ترقی کرے گا۔ اس زمانے کی علمی ترقی آج تک کی تمام ترقیوں کے مقابلے میں بارہ گناہ سے زیادہ ہوگی۔ اس وقت علوم و فنون کے تمام دروازے گھل جائیں گے۔

حضرت امام محمد باقر علیہ السلام سے ایک روایت نقل ہوئی ہے جس سے گذشتہ حدیث کی تکمیل ہوتی ہے وہ حدیث یہ ہے:

اذا قام قائمنا وضع الله يده على رؤوس العباد فجمع بها عقولهم وكملت بها احلامهم<sup>(27)</sup>

”جس وقت ہم ارے قائم کا ظہور ہوگا خداوند عالم بندوں کے سروں پر ہاتھ رکھے گا جس سے ان کی عقلیں کامل اور ان کے افکار کی تکمیل ہوگی۔“

حضرت محمدی سلام اللہ علیہ کی رہبری میں اور آپ کے وجود کی برکت سے لوگوں کی عقلیں کامل ہو جائیں گی۔ افکار میں وسعت پیدا ہو جائے گی۔ تنگ نظری اور کوتاہ فکری کا خاتمہ ہو جائے گا۔ اور اس طرح وہ چیزیں بھی فنا ہو جائیں گی جو تنگ نظری اور کوتاہ فکری کی پیداوار تھیں۔

اس وقت کے لوگ وسیع نظر، بلند افکار، کشاہد دلی، اور خنده پیشانی کے مالک ہوں گے جو سماج کی مشکلات اپنی پاکیزہ روح اور ظاہر افکار سے حل کر دیں گے۔

"فتح کا انداز" کے عنوان کے تحت پہلی، دوسری اور تیسرا حدیث جو نقل کی ہے اس میں صنعت اور ٹکنا لو جی کی غیر معمولی ترقی کی طرف اشارہ کیا گیا ہے۔

مواصلات کا نظام اتنا زیادہ ترقی یافتہ ہو جائے گا کہ وسیع و عریض کائنات ہاتھ کی ہتھیلی کی مانند ہو جائے گی، ساری دنیا پر مرکز کی پوری پوری نظر ہو گی تاکہ رونما ہونے والے واقعات کا فوری حل تلاش کیا جاسکے۔

روشنی اور از جی کا مستثنہ اس حد تک حل ہو جائے گا کہ لوگ سورج کی روشنی کے محتاج نہ رہیں گے۔ اس وقت سفر کے ایسے ذرائع ایجاد ہوں گے جن کی تیز رفتاری کا آج ہم تصور بھی نہیں کر سکتے۔ ایسے ذرائع ہوں گے جس سے زمین کیا آسمان کی وسعتوں میں بھی سفر کیا جائے گا۔

صنعت و ٹکنا لو جی کی برق رفتاری کے سلسلے میں ذیل کی حدیث خاص توجہ کی طالب ہے۔ حضرت امام جعفر صادق علیہ السلام کا ارشاد ہے کہ:

ان قائمنا اذا قام مد الله بشياعتنا في اسماعهم و ابصارهم حتى لا يكون بينهم و بين القائم بريد يكلمهم فيسمعون وينظرون اليه وهو في مكانه <sup>(28)</sup>

"بے شک جس وقت ہم ارے قائم کا ظہور ہو گا، خداوند عالم ہم ارے شیعوں کی سماعت اور بصارت کو اتنا تیز کر دے گا کہ ان کے اور قائم کے درمیان کوئی نامہ برلنے ہو گا، وہ شیعوں سے گفتگو کریں گے اور یہ لوگ سنیں گے "اور قائم کی زیارت کریں گے جبکہ وہ اپنی جگہ پر ہوں گے۔"

اس وقت مواصلات کا نظام اتنا زیادہ ترقی یافتہ ہو جائے گا کہ ہر ایک شخص اس سے استفادہ کر سکے گا، لوگ اپنی اپنی جگہوں سے حضرت کی زیارت کریں گے اور حضرت کی آواز سنیں گے۔ اس وقت ڈاک و تار کا نظام غیر ضروری چیزوں میں شمار ہونے لگے گا۔ پیغام رسانی کے لئے ہر ایک کے پاس اپنا ذریعہ ہو گا۔!!

اس سلسلہ کی ایک دوسری حدیث بھی ملاحظہ ہو۔ یہ حدیث بھی حضرت امام جعفر صادق علیہ السلام سے نقل ہوئی ہے:  
ان المؤمن في زمان قائم وهو بالشرق سيرى اخاه الذى في المغرب، وكذا الذى في المغرب يرى اخاه الذى بالشرق۔

قائم کے زمانے میں مومنین کا حال یہ ہو گا کہ مشرق کے رہنے والے مغرب کے مومنین کو دیکھیں گے اور مغرب کے رہنے والے مشرق کے مومنین کو دیکھیں گے۔"

صرف حکومت کے اور عوام کے درمیان ہی راست رابطہ نہ ہو گا بلکہ عوام کا بھی ایک دوسرے سے جو راست رابطہ ہو گا۔

اور اس طرح علم و صنعت عدل و انصاف کی بنیاد پر سماج کی تشکیل نوکریں گے سماج میں ہر طرف صدق و صفا، اخوت و برادری کا چھپا ہو گا۔

### (3) اقتصادی ترقیات اور عدالت اجتماعی

جس زین پر ہم زندگی بسر کر رہے ہیں اس میں اتنی صلاحیت ہے کہ وہ موجودہ نسل اور آنے والی نسل کی کفالت کر سکے، لیکن بہت سے منابع کا ہم میں علم نہیں ہے اور تقسیم کا نظام بھی صحیح نہیں ہے۔ یہی وجہ ہے کہ آج غذا کی قلت کا احساس ہو رہا ہے اور ہر روز لوگ بھوک سے جان دے رہے ہیں۔ اس وقت دنیا پر جس اقتصادی نظام کی حکومت ہے وہ ایک استعماری نظام ہے جو اپنے زیر سایہ "قانون جنگل" کی پروارش کر رہا ہے۔ وہ لوگ جو زین میں پوشیدہ ذخیروں کا پتہ لگاتے، انسانیت کی فلاح و بہبود کی کوشش کرتے ہیں وہ استعمار کی بارگاہ ظلم و استبداد میں "امن و امان" کی خاطر بھینٹ چڑھادیے جاتے ہیں۔

لیکن جس وقت اس دنیا سے استعماری نظام کا خاتمہ ہو جائے گا اور اسی کے ساتھ ساتھ "قانون جنگل" بھی نابود ہو جائے گا، اس وقت زین میں پوشیدہ خزانوں سے بھی استفادہ کیا جاسکے گا، اور نئے ذخیروں کی تلاش ہو سکے گی۔ علم و دانش بھی اقتصادیات کی بہتری میں سرگرم رہیں گے۔

حضرت محمدی سلام اللہ علیہ کے سلسلے میں جوروایات وارد ہوئی ہیں ان میں اقتصادیات کی بہتری کی طرف بھی اشارہ ملتا ہے۔

فیل کی سطروں میں اس سلسلے کی چند حدیثیں ملاحظہ ہوں:

انه يبلغ سلطانه المشرق والمغرب، وظهورله الکنوуз ولا يبقى فی الارض خراب الا يعمره

آپ کی حکومت مشرق و مغرب کو احاطہ کیے ہو گی، زین کے خزانے آپ کے لئے ظاہر ہو جائیں گے۔ زین کا کوئی حصہ غیر آباد نہیں رہے گا۔

غیر آباد زینیں افراد، مال یا ذرائع کی کمی کی بنابر نہیں ہیں بلکہ یہ زینیں انسان کی ویران کردہ ہیں۔ ظہور کے بعد انسان تعمیر کرے گا تخریب نہیں۔

اس سلسلے کی ایک دوسری حدیث ملاحظہ ہو۔ یہ حدیث حضرت امام جعفر صادق علیہ السلام سے نقل ہوئی ہے۔  
اذا قام القائم، حکم بالعدل وارتفاع الجبور فی ایامہ وامنت به السبل واحرجت الارض برکاتها ورد كل حق الى اهلہ و حکم بین الناس بحکم داؤد و حکم محمد فحينئذ تظهر الارض کنووزها ولا یجد الرجل منکم یومئذ موضعاً لصدقته ولا لبرہ لشمول الغنى جمیع المؤمنین

جس وقت ہم ارے قائم کا ظھور ہوگا، عدل و انصاف کی بنیاد پر حکومت قائم کریں گے ان کے زمانے میں ظلم و جور نابود ہو جائیں گے۔

راستوں پر امن و امان ہوگا،  
زمین اپنی برکتیں ظاہر کر دے گی،  
صاحب احتجاج کو ان کے حق مل جائیں گے۔  
عوام کے درمیان جناب داؤد (ع) اور حضرت محمد مصطفیٰ صلی اللہ علیہ وآلہ وسلم کی طرح فصلہ کریں گے۔  
اس موقع پر زمین اپنے خزانے ظاہر کر دے گی۔

کسی کو صدقہ دینے یا مالی امداد کا کوئی موقع نہ ملے گا کیونکہ اس وقت تمام لوگ مستغفی ہو چکے ہوں گے۔"

زمین کا اپنی برکتوں کو اور خزانوں کو ظاہر کر دینا بتا رہا ہے کہ اس وقت زراعت بھی عروج پر ہوگی، اور زمین میں پوشیدہ تمام منابع کا انکشاف ہوگا۔ عوام کی سالانہ آمدنی اتنی ہوگی کہ سماج میں کوئی فقیر نہ ہوگا، سب کے سب خود کفیل ہو چکے ہوں گے۔  
جس وقت عدل و انصاف کی بنیاد پر حکومت قائم ہوگی اور ہر شخص کی استعداد سے بھرپور استفادہ کیا جائے گا جس وقت تمام انسانی طاقتیں زراعت اور منابع کے انکشاف میں لگ جائیں گی تو روزانہ نئے خزانے کا انکشاف ہوگا اور ہر روز زراعت میں ترقی ہوگی۔ غذائی اشیاء کی قلتیں، بھوک، پریشانی وغیرہ کی وجہ غیر منصفانہ طرز تقسیم ہے۔ یہ تقسیم کا نقص ہے کہ کہیں سرمایہ کی بہتا ہے اور کہیں دو لفڑی کو کوئی ترس رہا ہے۔

حضرت محمدی سلام اللہ علیہ کے دوران حکومت صرف زراعت میں ترقی اور زمین میں پوشیدہ خزانوں ہی کا انکشاف نہ ہو گا بلکہ اس دور میں شہر اس وقت سے زیادہ آباد ہوں گے، چوڑی چوڑی سڑکیں ہوں گی۔ عین سادگی کے ساتھ وسیع مسجدیں ہوں گی۔ گھروں کی تعمیر اس طرح ہوگی کہ کسی دوسرے کو اس سے کوئی تکلیف نہیں پہنچے گی۔ اس سلسلے میں چند روایتیں ملاحظہ ہوں:-

(1) حضرت امام جعفر صادق علیہ السلام سے روایت ہے:

و یعنی فی ظهر الكوفة مسجدا له الف باب و يتصل بيوت الكوفة بنهر كربلا وبالخيرة <sup>(29)</sup>

"کوفہ کی پشت پر ایک ایسی مسجد تعمیر کریں گے جس کے ہزار دروازے ہوں گے اور کوفہ کے مکانات کربلا کی نہر اور حیرہ سے مل جائیں گے۔"

سب جانتے ہیں کہ اس وقت کوفہ سے کربلا کا فاصلہ 90 کلومیٹر ہے۔

(2) حضرت امام محمد باقر علیہ السلام کا ارشاد ہے کہ:

اذا قام القائم يكون المساجد كلها جملا شرف فيها كما كان على عهد رسول الله (ص) و يوسع الطريق الاعظم  
فيصير ستين ذراعها ويهدم كل مسجد على الطريق ويسد كل كوة الى الطريق وكل جناح وكنيف ومizarب الى

الطريق<sup>(30)</sup>

"جس وقت حضرت قائم کاظھور ہوگا اس وقت مسجدوں کی چھوٹی چھوٹی دیواریں ہوں گی، بینار نہیں ہوں گے، اس وقت  
مسجدوں کی وہی شکل ہوگی جو رسول اللہ کے زمانے میں تھی۔ شاہراہیں و سیع کی جانبیں گئی یہاں تک کہ ان کی چوڑائی ساٹھ گز  
ہو جائے گی۔ وہ تمام مسجدیں منحدم کر دی جانبیں گی جو راستوں پر ہوں گی (جس سے آنے جانے والوں کو زحمت ہوتی ہوگی)  
وہ کھڑکیاں اور جنگلے بھی بند کر دیے جائیں گے جو راستوں کی طرف کھلتے ہوں گے۔

وہ پھر، پرانے اور گھروں کا گندہ پانی جس سے راستہ چلنے والوں کو تکلیف ہوگی وہ ختم کر دیے جائیں گے۔

(3) حضرت امام جعفر صادق علیہ السلام سے ایک طولانی حدیث میں وارد ہوا ہے کہ:

ولیصیرن الكوفة اربعة وخمسين ميلا ولیجارون قصورها کربلا ولیصیرن اللہ کربلا معقلًا ومقاما<sup>(31)</sup>

"وہ کوفہ کی مسافت 54 میل کر دیں گے، کوفہ کے مکانات کربلا تک پہنچ جائیں گے، اور خدا کربلا کو سرگرمیوں کا مرکز قرار دے  
گا۔"

زراعت، تعمیرات، آبادکاری وغیرہ کے سلسلے میں کافی مقدار میں روایتیں وارد ہوئی ہیں۔ مزید روایتوں کے لئے "منتخب الماثر" کا  
مطالعہ کیا جاسکتا ہے۔

#### (4) عدیہ

ظلم و جور، ستم و استبدادنا انصافی و نابرابری کا قلع قمع کرنے کے لئے جہاں ایمان و اخلاق کی سخت ضرورت ہے وہاں صحیح  
نظام کے لئے طاقت ور عدیہ کی بھی ضرورت ہے۔

صنعت اور ٹکنالوجی کی ترقی کی بنا پر یہ ممکن ہو جائے گا کہ انسانوں کی حرکات و سکنات پر نظر رکھی جاسکے۔ ان اقدامات پر  
پابندی عائد کی جاسکے جو فساد کی خاطر کئے جاتے ہیں۔ مجرموں کی آوازیں ٹیپ کرنا، ان کے غنیہ اعمال کی تصویر لینا ان چیزوں سے  
مجرموں پر گرفت مضبوط ہو جائے گی۔ مجرموں کی نگرانی کامیاب حکومت کے لئے بہت ضروری ہے۔

اس میں کوئی شک نہیں کہ حضرت کے زمانے میں اخلاقی تعلیمات اتنی عام ہو جائیں گی کہ عوام کی اکثریت سعادتمند معاشرے کی  
تشکیل کے لئے آمادہ ہو جائے گی۔ عوام کو اخلاقی تربیت سے سماج کے کافی مسائل حل ہو جائیں گے۔

لیکن انسان آزادی دا کیا گیا ہے۔ اپنے اعمال میں اسے پورا اختیار حاصل ہے۔ اس لئے اس بات کا امکان ضرور ہے کہ ایک صحت مند سماج میں ایسے افراد پائے جائیں جو خواہ فساد پھیلانا چاہتے ہوں۔  
اس بناء پر سماج کی مکمل اصلاح کے لئے وسیع الاختیار عدیلیہ کی ضرورت ہے تاکہ مجرموں کو ان کے جرم کا بدلہ دیا جاسکے۔

جرائم کے علل و اسباب پر غور کرنے سے معلوم ہوتا ہے کہ بہت سے جرائم کو ان طریقوں سے روکا جاسکتا ہے:

### (1) عادلانہ تقسیم

ضروریات زندگی کی عادلانہ تقسیم سے کافی جرائم ختم ہو جاتے ہیں۔ عادلانہ تقسیم سے طبقاتی کش مکش ختم ہو جاتی ہے۔ ذخیرہ اندوزی، چور بازاری، گمراں فروشی، اور سرمایہ داروں کی ناروا سختیاں نیز سرمایہ داروں کی باہمی چیقلیش سب کافی حد تک ختم ہو جائیں گی۔

### (2) صحیح تربیت

صحیح تربیت بھی مفاسد اور جرائم کی روک تھام میں کافی موثر ہے۔ اس وقت دنیا میں فساد کی گرم بازاری، جرائم کی فراوانی اس وجہ سے ہے کہ تعلیم کے لئے تو ضرور نہ نہ طریقے اختیار کئے جا رہے ہیں لیکن تربیت کا کوئی معقول انتظام نہیں ہے۔ تعلیم کو صحیح راستے پر لگانے کے بجائے تعلیم سے فساد کی شاہراہ تعمیر کی جا رہی ہے غیر اخلاقی فلمیں، ڈرامے، کتابیں، اخبار، رسائل سب انسان کے اخلاقیات پر حملہ آور ہیں۔

لیکن جب تعلیم کے ساتھ ساتھ تربیت کا بھی جدید ترین معقول انتظام ہوگا، عالمی حکومت انسانوں کی تربیت پر بھر پور توجہ دے گی۔ وہ مفاسد اور جرائم خود بخود ختم ہو جائیں گے جن کا سرچشمہ عدم تربیت یا ناقص تربیت ہے۔

### (3) طاقت و رعدیہ

ایک ایسی عدیلیہ کا وجود جس سے نہ مجرم فرار کر سکتا ہے اور نہ فیصلوں سے سرتالی اس وقت دنیا کے ہر ملک میں عدیلیہ موجود ہے۔ لیکن یا تو عدیلیہ کی گرفت مجرم پر مضبوط نہیں ہے یا عدیلیہ میں صحیح فیصلے کی صلاحیت نہیں ہے، یا دونوں ہی نقص موجود ہیں بلکہ بعض مجرم عدیلیہ کی شہ پر جرم کرتے ہیں۔

لیکن ایک ایسی عدیہ جس کی گرفت بھی مجرم پر سخت ہو اور جو فیصلوں میں رو رعایت نہ کرتی ہو، فساد اور جرائم کے انسداد میں ایک اہم کردار ادا کرتی ہے۔

اگر یہ تینوں باتیں یکجا ہو جائیں، عادلانہ تقسیم - صحیح تربیت اور طاقت ور عدیہ تو آپ خود فیصلہ کر سکتے ہیں کہ کتنے عظیم پیمانے پر جرائم کا سد باب ہو جائے گا اور سماج کی اصلاح میں کس قدر موثر اقدام ہو گا۔

روایات سے استفادہ ہوتا ہے کہ حضرت محمدی سلام اللہ علیہما کے زمانہ حکومت میں یہ تینوں عوامل اپنے عروج پر ہوں گے۔

### مدت حکومت

احادیث میں حضرت کی حکومت کے سلسلے میں مختلف روایتیں ملتی ہیں۔ روایتیں 5 سال سے 309 سال (جتنے دنوں اصحاب کھف غار میں سوتے رہے) تک ہیں۔ یہ مختلف اعداد ہو سکتا ہے کہ حکومت کے مختلف مرحلے کی طرف اشارہ کر رہے ہوں مرحلہ انقلاب مرحلہ استحکام اور مرحلہ حکومت ان تمام باتوں سے قطع نظر یہ ایک حقیقت ہے کہ نہ توں کا انتظار، یہ تیاریاں، یہ مقدمات کسی ایسی حکومت کے لئے زیب نہیں دیتے جس کی عمر مختصر ہو۔ حضرت کی حکومت کی عمر یقیناً طولانی ہو گی تاکہ ساری زحمتیں ثمر آور ہو سکیں ویسے حقائق کا علم ذات احادیث کو ہے۔

23. بخار الانوار ج 52 ص 330

24. بخار الانوار ج 52 طبع جدید ص 328

25. بخار الانوار ج 52 طبع جدید ص 321

26. بخار الانوار ج 52 ص 336

27. بخار الانوار ج 52 ص 328

28. بخار الانوار ج 52 ص 336

29. بخار الانوار ج 52 ص 330

30. بخار الانوار ج 13 ص 186 مطبوعہ این الضرب

31. سابق آخذ

## فہرست

4.....	پیش لفظ.....
7.....	بطور ابتداء.....
10.....	انتظار.....
10.....	غلط فحیلے.....
11.....	انتظار اور فطرت.....
14.....	عالی مصلح اور اسلامی روایات .....
15.....	حضرت امام مهدی (ع) کے ظھور پر زندہ دلیلیں .....
18.....	سکریٹری انجمن فقہ اسلامی.....
18.....	محمد منتظر کانی .....
18.....	انتظار کے اثرات.....
22.....	انتظار کا مفہوم.....
23.....	انتظار، یا آمادگی.....
25.....	1) انفرادی اصلاح - اصلاح نفس.....
26.....	2) سماج کی اصلاح.....
27.....	ایک اعتراض.....
28.....	1- صفت بندی اور تشخیص.....
29.....	2- مقصد آمادگی ہے، فساد نہیں.....
30.....	3- تاریکی کا عروج.....
30.....	4- سچا منتظر کون -؟

---

34.....	ظہور کی علامتیں.....
34.....	ظلم و فساد کا رواج.....
38.....	خاص علامتیں.....
39.....	(1) دجال.....
42.....	(2) سفیانی کا ظہور.....
44.....	(3) طولانی غیبت.....
45.....	ایک: قبولیت.....
46.....	دو۔ مخفافی اور صنعتی ارتقاء.....
46.....	تین: انقلابی گروہ.....
47.....	زمانہ غیبت میں وجود امام کا فائدہ.....
49.....	(1) امید.....
50.....	(2) دین کی حفاظت .....
50.....	(3) فداؤلوں کی تربیت .....
51.....	(4) نامی تاثیر.....
51.....	(5) مقصد تخلیق.....
54.....	فتح کا انداز.....
54.....	عقل.....
54.....	حدیث.....
57.....	طرز حکومت.....
57.....	(1) علوم کی برق رفتار ترقی.....

---

58.....	(2) صنعت کی بے مثال ترقی.....
60.....	(3) اقتصادی ترقیاں اور عدالتِ اجتماعی.....
62.....	(4) عدالیہ.....
63.....	(1) عادلانہ تقسیم.....
63.....	(2) صحیح تربیت.....
63.....	(3) طاقت و رعدیہ.....
64.....	مدتِ حکومت.....